



VIL-BELT VICTORIA

Pubblikazzjoni bimensili tal-bażilika protoparrokkjali ta' San Ġorġ | Għawdex


LULJU - AWWISSU 2009

Nru 169

“Quis similis tui?”



festa San Ġorġ 2009 | ġmiel | arti | liturġija | kultura



» rapport f'paġni 10, 11 u 20



Editorjal

UFFIĊĊJU EDITORJALI

Ufficcju Parrokkjali Bazilika San Gorg Triq il-Karità, Victoria VCT 1200, Għawdex

tel: 2155 6377, fax: 2155 6981 email: info@filbeltvictoria.org
web: www.stgeorge.org.mt radio: 104.00MHz FM Stereo

Għażiż għal qalbna, speċjali għal gżiritna

Din il-harġa ta' Lulju-Awwissu, barra l-kontenut tas-sensiliet li qed noffru l-kom tul dawn is-sitt harġiet, fiha rapport dettaljat bil-kulur fuq il-festa ta' San Gorg 2009, li tibqa' l-grajja l-aktar importanti li ghexet il-komunità parrokkjali tagħna fl-aħħar gimghat. San Gorg hu l-mimmi t'għajnejna u ma nixbghux nitkellmu fuqu. Il-festa li nagħmlulu, kif jista' jara kulhadd, hi biżżejjed xhieda ta' dan.

Iva, San Gorg, għażiż int għal qalbna għaliex harisna lejnk fid-diffikultajiet tagħna, u speċjali għal gżiritna għax int li harishta f'kull tigrub. Kemm hi sabiha harstek, Gorgi tagħna, harsa smewwi li tfakkarna fix-xewqa li għandna ta' fejn għad naslu. Kemm rajniek sabih

iddur mal-belt Għawdxija, ixxerred il-grazzji u tqawwi lill-qlub Gorgjani. Kif stedinna mill-qalb l-arċipriet Mons. Carmelo Refalo fit-tielet jum ta' Tridu bi priedki mill-aqwa, "ha tfeġġ f'qalbna x-xewqa għal dan il-jum!".

Kun int, San Gorg, li tqawwi l-qalb ta' dawk li qatghuha, tagħti s-sahha lil dawk li tilfuha u l-faraġ lill-imnikktin. Kun int li fuq kollox tqawwi l-qlub tagħna biex inharsu lejnk u bi spirtu Gorgjan nissoktaw ngħixu s-sejha li għandha b'missjoni għall-gzira kollha l-parroċċa tagħna, għax l-Għawdxin jilmhu fik il-protettur smewwi tagħhom li minnha tindokrahom bhal missier li jhobb lil uliedu u ma jitlaqhom qatt għal rihom. Kienu nies b'demm Gorgjan tassew ulied din il-parroċċa ta' Għawdex li harsu

giehek u ismek, titular wisq maħbub tagħha.

Tul iz-żmien l-Għawdxin harsu lejnk San Gorg bhala l-protettur tagħhom u kienu huma li, b'imhabba u mhux b'xi editt, żammewh bhala l-patron ewlieni ta' arthom. Għalhekk il-lum nissoktaw nitnebbhu minnek, San Gorg, u nkomplu nitolbu għall-interċessjoni tiegħek quddiem Alla, biex din l-imhabba lejnk tibqa', tikber u tixtered ma' kullimkien, anki fost uliedna ż-żgħar li darrejnathom ilissnu ismek qabel kull ieħor. Bhalma għattant ras id-dragun b'sinjal ta' rebha li fethitlek il-bieb għall-hajja dejjiema, għin lilna lkoll nirbhu s-saltna ta' dejjem u nibqghu naraw fik mudell ta' hajja Kristjana.

Grazzi ta' l-għajnuna tagħkom

Anthony Mercieca (il-Kanada) – C\$40, Dun Ġużepp Gauci (Victoria) – €10, Anton Farrugia (Ta' Sannat) – €20.

KRONAKA PARROKKJALI

Membri ġodda fil-komunità parrokkjali

12/07/2009	Colette, bint Lawrence Attard u Imelda Grima
18/07/2009	Mircille, bint Vincienne Xuereb u Michael Galea
01/08/2009	Davina, bint George Vassallo u Frances Galea
12/08/2009	Jacob, bin Paul Zerafa u Maureen Sammut
14/08/2009	Lucas, bin Anthony Said u Rose Falzon
14/08/2009	Jude, bin Joseph Camilleri u Nadia Sultana

Inghaqdu fis-sagrament taż-Żwieġ

04/07/2009	George Scicluna u Tatiane Cassar
11/07/2009	Michael Tabone u Josephine Camilleri
25/07/2009	Tiziana Casha u Ryan Azzopardi
26/07/2009	Joseph Vella u Isabelle Cassar
01/08/2009	Andrea Anton Cilia u Mario Gauci
29/08/2009	Mark Sagona u Charmaine Cremona
30/08/2009	Cristina Buttigieg u Saviour Michael Camilleri

Marru jinghaqdu ma' Kristu Rxoxt

10/07/2009	George Sciberras
14/07/2009	Joseph Micallef
22/08/2009	Victor Sultana
30/08/2009	Rita Grech

Il-Belt Victoria hi l-pubblikazzjoni maħruġa kull xahrejn mill-bazilika protoparrokkjali ta' San Gorg, bl-għan li twassal il-messagġ Kristjan u aħbarijiet oħra tal-parroċċa lill-membri tal-komunità parrokkjali mifruxa ma' l-erbat irjeh tad-dinja. L-ewwel harġa giet stampata fl-1981 wara deċiżjoni li ttieħdet f'seminar parrokkjali fi Frar ta' dik is-sena, bl-inizjattiva ta' l-arċipriet Mons. Emanuel Mercieca.



Francesco Pio Attard, Andrew Formosa, Michael Formosa, Neville Galea, George Francis Vella, Antoine Vassallo.

Il-fehmiet tal-kontributuri mhux bilfors jaqblu ma' dawk tal-bord editorjali.

BORD EDITORJALI

FOTOGRAFIJA

Joe Attard, Teddy Attard, Dr Michael J. Camilleri, Mario Casha, Andrew Formosa, Ivan Galea, Tonio Schembri, Kan. Felix Tabone, Joseph J.P. Zammit

MESSAĠĠ mill-Arċipriet

Mons. Pawlu Cardona

cardonapaul@gmail.com



L-enciklika l-ġdida tal-Papa fuq l-imħabba u l-verità (I)

Il-Papa Benedittu XVI għadu kif ta lill-Knisja t-tielet enciklika tiegħu *Caritas in veritate* (L-imħabba fil-verità). Ġiet ippubblikata fis-7 ta' Lulju 2009 u għib id-data tad-29 ta' Ġunju 2009, soċjetà ta' San Pietru u San Pawl.

Il-ħsieb fundamentali ta' din l-enciklika kien ispirat minn frażi li nsibu fl-ittra ta' San Pawl lill Efcain fejn jitkollm fuq l-imġieba skond il-verità fil-imħabba: "Waqt li nagħmlu s-sewwa fl-imħabba nikbru f'kolloxx fih, f'dak li hu r-Ras, Kristu" (4:15). L-imħabba fil-verità hija dik il-qawwa li tagħti forza għall-veru żvilupp tal-persuna u ta' l-umanità kollha.

Bħad-dokumenti l-oħra tal-Maġisteru din l-enciklika tagħmel tagħha t-tagħlim ta' qabel, tibni fuqu u tapprofondixxi l-analizi u r-riflessjoni tal-Knisja fuq temi soċjali ta' interess kbir għall-umanità tas-seklu tagħna.

L-enciklika, fil-verità, m'hix maħsuba biex tagħti soluzzjonijiet tekniċi għal tant problemi soċjali tad-dinja tal-lum. Tfaqqar imma l-prinċipji kbar li huma indispensabbli biex jinbena żvilupp uman fis-snin li gejjin.

Il-Papa, l-għada tal-pubblikazzjoni ta' dan id-dokument, waqt l-udjenza ġenerali f'Ruma hegġigna biex nitolbu halli din l-ittra enciklika tiegħu tkun ta' għajna għall-umanità sabiex tħossha familja wahda, kapaċi twettaq dinja ta' gustizzja u ta' paċi. Stedinna nitolbu wkoll għal dawk li jemmnu, u li jaħdmu fl-oqsma ta' l-ekonomija u tal-politika, halli jagħrfu kemm hija importanti x-xhieda ewanġelika koerenti fis-servizz li jagħtu lis-soċjetà.

Din l-enciklika hija maqsuma f'sitt kapitli, introduzzjoni u konklużjoni. **Fl-introduzzjoni** l-Papa jfakkarna li "l-imħabba hija t-triq fundamentali tad-duttrina soċjali tal-Knisja". U biex ma jagħtix lok għal interpretazzjonijiet kontra l-prinċipji etiċi l-Papa jwissina li "Kristjaniżmu ta' mħabba mingħajr il-verità jista' jiġi mibdul f'għajn ta' sentimenti tajbin, utli għall-ħajja soċjali, iżda margġinali". Il-Papa Benedittu XVI jikteb li "l-iżvilupp għandu bżonn tal-verità" u jjeqaf jirrifletti fuq żewġ "kriterji orjentattivi ta' l-għemil morali": il-gustizzja u l-ġid komuni. Kull Kristjan hu msejjah għall-imħabba, ukoll permezz ta' "toroq istituzzjonali" li jistgħu jhallu effett fuq il-"polis", il-ħajja tas-soċjetà.

Fl-ewwel kapitolu d-dokument jikkolm fuq il-messaġġ ta' l-enciklika *Populorum progressio* tal-Papa Pawlu VI li saħaq fuq "l-importanza indispensabbli tal-Vanġelu fil-bini ta' soċjetà skond il-libertà u l-gustizzja". "Il-fidi Kristjana", jikteb il-Papa Benedittu XVI, "tinteressa ruhha fl-iżvilupp mingħajr ma tistenna privileggi jew pożizzjonijiet ta' setgħa [...] iżda biss dawk ta' Kristu". Il-Q.T. juri kif "il-kawzi tas-tożvilupp fid-dinja fuq kolloxx m'humieq ta' ordni materjali". Huma jinsabu fir-rieda, fil-ħsieb u hafna aktar "fin-nuqqas ta' fraternità bejn il-bnedmin u l-popli".

L-iżvilupp uman fi żminijietna hu t-titlu **tat-tieni kapitolu**. L-għan esklussiv tal-qligħ "mingħajr il-ġid komuni bħala għan ewlieni jirriskja li jfarrak l-għana u joħloq il-faqar". Il-Papa juri xi jfarrak l-iżvilupp: l-attività finanzjarja, "b'mod partikulari dik spekulattiva", numru kbir ta' emigranti, "bosta minnhom imġieghla" u mbaġħad mitluqin għal rihhom,

u aktar, "l-użu bla regoli tar-rizorsi tal-ħolqien" (tad-dinja). Quddiem dawn il-problemi flimkien il-Papa jagħmel appell biex tinholoq sintesi umanistika ġdida u jistqarr: "L-iżvilupp tal-lum huwa 'policentriku'... Jikber il-ġid tad-dinja bħala kwantità, iżda tikber l-inugwaljanza u jinbet faqar ġdid".

"Fuq livell kulturali", ikompli l-Papa, "il-possibbiltà ta' interazzjoni tiftah prospettivi godda ta' djalogo, imma hemm periklu doppju": l-ewwel nett li l-kulturi "jiġu meqjusa l-koll kemm huma sostanzjalment ekwivalenti"; il-periklu oppost hu dak li l-istil ta' ħajja jsir ugwali għal kulhadd. Benedittu XVI jagħmel appell kontra "l-iskandlu tal-ġuħ" u jawgura li jkun hemm "riforma fl-agrikultura fil-pajjiżi li qed jiżviluppaw".

Benedittu XVI jiġbed l-attenzjoni fuq ir-rispett għall-ħajja li "ma jistax bl-ebda mod jiġi mifrud" mill-iżvilupp tal-popli, u josserva li "meta s-soċjetà torjenta ruhha lejn iċ-ċaħda u l-gerda tal-ħajja tispicċa biex ma ssibx aktar" motivazzjonijiet u enerġiji "xi tpoġġi għas-servizz tal-veru ġid tal-bniedem".

Aspett iehor marbut ma' l-iżvilupp hu "d-dritt għal-libertà reliġjuża". Il-vjolenzi, jikteb il-Papa, "johonqu l-iżvilupp awtentiku", u dan "jgħodd b'mod partikulari għat-terroriżmu fundamentali".

Fraternità, żvilupp ekonomiku u soċjetà civili hu t-titlu **tat-tielet kapitolu**. Jibda b'innu ta' tifhir fuq l-esperjenza tad-don, li hafna drabi m'hix tant magħrufa u milqugħa "minħabba li l-vizjoni ta' l-eżistenza tal-bniedem hija dik biss ta' produzzjoni u utilitaristika", fi kliem iehor "nuza sakemm jaqbil". "L-iżvilupp... jekk irid ikun awtentikament uman" jeħtieġ li "jagħmel spazju għall-prinċipju tal-gratwità". Dan jgħodd b'mod partikulari għas-suq. Il-logika tas-suq jeħtieġ li "tigi orjentata lejn it-twettaq tal-ġid komuni, u din ir-responsabbiltà għandha teħodha, u b'mod partikulari, il-komunità politika".

Fl-in-numru 38 tad-dokument il-Papa jerga' jagħmel riferiment għall-enciklika *Centesimus annus* ta' Gwanni Pawlu II u juri "l-ħtieġa ta' sistema ġdida mibnija fuq tliet realtajiet": is-suq, l-Istat u s-soċjetà civili. Ihegġeg ukoll "biex l-ekonomija tkun aktar iċċivilizzata, jiġifieri l-ħtieġa li jingħataw forma u organizzazzjoni lil inizjattivi ekonomiċi li, mingħajr ma jeskludu l-profit, jistgħu jmorru lil hinn mil-logika tat-tpartit u tal-qligħ fih innifsu". Hemm bżonn ta' "forum ta' ekonomija solidali". Is-suq u l-politika għandhom bżonn ta' "persuni miftuħa għall-għotja reċiproka".

Dan il-kapitolu jagħlaq b'affirmazzjoni tal-Papa li jgħid li "globalizzazzjoni, a priori, la hi tajba u lanqas hazina". Il-globalizzazzjoni ma nistgħux napplikawha biss "għall-proċess ekonomiku". Jeħtieġ li nimpennaw ruhna kontinwament halli "niffavorixxu orjentament kulturali personalista u komunitarju, miftuħ għat-traxxendenza", kapaċi "jfejjaq dak li ma jaħdimx sewwa": fejn hemm firdiet bejn popli u fost il-popli jagħmel mod li t-tqassim tal-ġid lill-umanità ma jinbidilx fi tqassim ta' faqar, jekk mhux ukoll jikkabbar il-faqar fejn ga hemm.

jissokta fil-ħarġa li jmiss



Fuq il-passi ta' San Pawl fil-bażilika tagħna

DAWRA MA' L-ARTI PAWLINA F'SAN ĠORG

4

Francesco Pio Attard

fpa@sangorg.org



San Pawl fl-arzella ta' l-Assedju ta' l-Imdina

Il-vjaġġ Pawlin tagħna mal-pittura ta' Gian Battista Conti fis-saqaf tal-bażilika ta' San Ġorg ma jiqafx ma' l-aħħar harġa. Ix-xbieha helwa ta' l-Appostlu Missier tagħna nerggħu narawha jekk nohorgu mill-kor u nharsu fl-gholi lejn il-lemin tagħna, f'dik li aħna nafuha bhala l-arzella "ta' l-Erwieħ" (ghax tinsab fil-kappellun fuq l-altar iddedikat lill-Verġni Mqaddsa ta' l-Erwieħ tal-Purgatorju) jew "ta' l-Assedju". Iz-żewġ arzelel tal-kappelluni laterali tal-bażilika jfakkru żewġ grajjiet kbar ta' intercessjoni ta' San Ġorg, li jikkonfermaw il-harsien gloriuż ta' dan il-qaddis fuq il-gzejjer tagħna li sa mill-qedem hatruh patrūn tagħhom. U missirijietna riedu li din l-istorja tal-patrūn ta' gżirithom u ta' belthom, li huma tant kienu mkabbrin biha,

tibqa' dejjem quddiemhom fil-pittura li kkummissjonaw lill-artist Ruman ta' hila kbira.

L-Assedju l-Kbir ta' l-1565 ma kienx l-uniku wiehed fl-istorja tal-gzejjer tagħna. Diġà fi żmien il-hakma Aragoniża l-poplu tagħna kellu jara kif jagħmel biex ihares il-bliet u l-irhula tiegħu mill-attakki tal-furbani. It-Torok, bil-flotta b'saħħitha tagħhom, kienu jsalpaw fil-Mediterran b'heffa ta' l-ghageb u f'kemm ilni ngħidlek kont issibhom wara bieb darek; il-kursari infidili ta' l-Afrika ta' Fuq spiss kienu jorganizzaw xi *razzia* minn tagħhom u jitfgħu lill-gzejjer f'ghaks ikbar minn ta' qabel. Malta tas-seklu hmistax, imrażna mhux f'it mill-ilgħiem ta' bosta sidien fewdali, bilkemm setgħet tieħu nifs, maħqura kif kienet kemm taħt il-frosta tal-barrani li kien iżomm lil niesha mjassra u kemm mit-theddid ma jaqta' xejn ta' l-ghadu Mislem. U donnha f'it swiet ta' frott il *Magna charta libertatis* li s-sultan Alfonsu V ta lill-Maltin fl-20 ta' Ġunju 1428!

Gonsalvo Monroi, l-aħħar sid fewdali ta' Malti, miet fl-10 ta' April 1429, jaħfer fuq is-sodda ta' mewtu d-dejn li l-Maltin kellhom miegħu, bil-patt li 10,000 fjin minn dak ir-ghan jingħataw lis-Sultan għad-difiza tal-gzejjer, fosthom ta' l-Imdina, il-belt kapitali li dan kien għadu kemm sejjah "*notabile*". Imma l-ħitan dgħajfa tagħha ma damux ma reġgħu sfaw mhezża mill-attakki għall-gharrieda ta' armata ta' 18,000 Musulman li f'Settembru 1429 ġew mibghuta minn Abu Faris 'Azzuż ta' Tuneż fuq sebghin ġifen, taħt it-tmexxija ta' Kaid Ridwan, biex fi tliet ijiem ifittxu jaħtfu liż-żewġ gzejjer taħt hakmet in-Nofs Qamar, qabel jaħbtu għal Venezja u Genoa.

Il-Maltin sabu ruħhom wahidhom jiddifendu lil arthom u belthom kontra għadu armat sa snien, u li ma kienx għall-qlubija tad-Dejma ta' sitt elef Malti l-ghadu kien isibha bil wisq oħfef biex jidhol u jagħmel herba. Mingħajr l-ghajna ta' hadd il-Maltin, li ma tantx kienu armati, kemm minħabba n-nixfa ta' l-aħħar sajj u kemm minħabba l-qagħda xejn sabiha ta' l-ekonomija, harsu mill-aħjar li setgħu s-swar ta' l-Imdina, għalkemm qalgħu xebgha kbira għax hafna mietu u t-Torok kienu laħqu harbtu sew il-kampanja Maltija u ħadu fuq erbat elef f'isiera lejn l-eżilju qabel attakkaw l-Imdina, fejn kien hemm għall-kenn il-popolazzjoni tal-gżira. Leggenda popolari li dahlet sew fil-folklor Malti tgħid li kien f'dan l-assedju li t-Torok, biex jinku lill-Maltin, tefgħulhom minn fuq is-swar biċċiet tal-hobż biex juruhom li kienu sa jirbħulhom bil-hila tagħhom u mhux għax kienu sa jceduhom bil-ġuħ u l-ghatx. Imma l-Maltin riedu juruhom li ma kinux sa jghoddu ruħhom b'mirbuħa, u tefgħulhom lura l-hobż, din id-darba bi gbejna fuq kull hobża! Għal xi storici dan l-assedju kien iżjed qalil minn dak ta' l-1565, fost l-ohrajn għax il-Maltin irnexxielhom iġibu wahidhom ir-rebħa għal arthom, anki jekk ma naqsux il-konsegwenzi qarsa li ġabu fi krizi lill-




L-inkwadru ta' Mattia Preti u l-bottega tiegħu (seklu sbatax), fil-kappella tal-Lunzjata fil-katidral ta' l-Imdina, li juri lil San Pawl rebbieħ fuq il-Mori fil-battalja ta' l-Assedju ta' l-1429.

gżira. Skond il-kronista Gharbi El-Zarkasi l-Mori waqqfu l-attakki tagħhom meta Ridwan kien għoddu ha f'idej il-gżira u garraf is-swar, jġifieri fit-tielet jum.

X'kienet ir-raġuni tal-waqfien hesrem mill-attakki qatt ma nistgħu nkunu nafu eżatt, għalkemm il-ftehim ta' Ridwan ma' ta' fuqu kien li, jġgri x'jġgri, wara tliet ijiem l-attakk kellu jieqaf; fil-fatt fix-xefa tax-xellug ta' l-arzella nilmhu hames xwieni Misilma resqin biex jgħabbu. Izda bosta kronisti jattribwixxu l-helsien tal-Maltin minn taht idejn it-Torok lill-interċessjoni tas-Sema. Fil-fatt jinghad li huma u jġigieldu lill-Maltin lejn tmiem l-assedju t-Torok lemhu tittajjar fl-ġholi x-xbieha ta' San Pawl, Missier il-Maltin, riekeb fuq żiemel abjad bix-xabla f'idu, qed jġigieled għal uliedu u jharbat lill-għadu. Hi tradizzjoni li t-titular tal-katidral ta' l-Imdina minn dak in-nhar ma baqax ta' l-Assunta waħidha imma żdiedet miegħu – il-lum waħidha t-titular – il-Konverżjoni ta' San Pawl, li b'radd il-hajr għal din l-interċessjoni tiegħu bdiet issir purċissjoni mill-parroċċi Maltin lejn l-Imdina kull sena nhar il-Lunzjata. Li hu żgur hu li fost l-isbah pitturi tal-bottega ta' Mattia Preti (1682) f'dik il-knisja, fil-kappella tal-Lunzjata, hemm kwadru li juri l-harsien ta' San Pawl fuq il-Maltin fl-1429. L-istess tema tispikka fil-koppla tal-knisja parrokkjali ta' San Ġorg ta' Hal Qormi (1938), xogħol l-artist Malti Ġużeppi A. Briffa.

Skond kronisti oħra ma' San Pawl fuq is-swar dak in-nhar dehru wkoll Sant'Agata u San Ġorg, iż-żewġ patrni kbar ta' Malta u Għawdex rispettivament. Din hi t-tema ta' l-arzella ta' fuq il-kwadru ta' l-Erwieħ, li nsibu fil-bażilika ta' San Ġorg. Hawn San Pawl, f'tarf iż-żewġ qaddisin l-oħra, jidher f'ikonografija simili hafna għall-kwadru ta' Preti fil-katidral ta' l-Imdina. Qed nirrifiri prinċipalment għal-lisba ċelesti bl-istilel li liebes il-qaddis, b'mantell hamrani li jperper u jithallat ma' l-ilwien tal-bandiera Maltija f'idejn tnejn minn tad-Dejma. Il-qaddis jidher bix-xabla tilma f'idu u hierieg għall-attakk, waqt li l-vleġeg li l-Mori bdew jittgħu lejha jidhru jinxtehtu lura biex jolqtu lil min sparahom. Anki lil San Ġorg narawh riekeb fuq żiemel, bil-lanza f'idu u lest għat-taqbida, waqt li Sant'Agata hi wieqfa aktar fil-bogħod, qalb is-shab li minnu herġin it-tliet qaddisin. Il-moral baxx tal-poplu sab




Ix-xbieha ta' San Ġorg, b'San Pawl fuq il lomin, fit-tema ta' l-Assedju ta' l-Imdina fil-koppla tal-knisja parrokkjali ta' San Ġorg ta' Hal Qormi, xogħol tas-seklu ghoxrin ta' Ġużeppi A. Briffa.

hegga għida f'din l-interċessjoni, għax id-dehra tagħhom fuq is-swar ta' l-Imdina bezzgħet lill-għadu, u għalhekk hawn il-Maltin jidhru qed iwaddbu kull xorta ta' materjal fuq it-Torok li qed jirtiraw imwerwra.

Sintendi hemm għexieren ta' dettalji oħra li wiehed jista' jispjega minn din l-arzella, fosthom l-ilbies, l-armaturi u

jissokta f'pagna 8, isfel





Id-devozzjoni lejn San Ġużepp ⁽³⁾

Il-qima lejn San Ġużepp fil-bażilika ta' San Ġorġ

Noel Micallef

Il-bażilika ta' San Ġorġ hija xhieda hajja tal-qima lejn il-kbir Patrijarka San Ġużepp. Mijiet ta' Kristjani jidhlu ta' kuljum fil-maqdes Ġorġjan iqimu lill-Verġni Mbierka, lill-protettur tagħhom San Ġorġ, kif ukoll lill-Għarus kastissmu ta' Marija. Kull nhar ta' Erbgha wiehed jista' jilmah l-altar ta' San Ġużepp mimli xema' devozzjonali mixghula għal xi weghda jew grazzja maqlugha mill-Protettur tal-moribondi. Imbagħad xi nġhidu meta d-19 tax-xahar jahbat l-Erbgha! Il-kappella ta' San Ġużepp tkun il-ġurnata kollha b'devoti jitolbu l-protezzjoni tiegħu. Il-bażilika ta' San Ġorġ hija mogħnija b'opri artistici b'turija ta' qima u mħabba lejn il-Protettur tal-Knisja universali li wrew missirijietna tul iż-zminijiet.



L-istatwa ta' San Ġużepp li tinsab fil-lemin tal-faċċata tal-knisja

Meta wiehed ihares lejn il-faċċata tal-bażilika jinnota li hemm żewġ nieċe b'żewġ statwi: waħda ta' l-Immakolata Kuncizzjoni u l-oħra ta' San Ġużepp. Originarjament fdawn iż-żewġ nieċe kienu sa jtpogġew statwi godda ta' San Pietru u San Pawl,¹ iżda għal xi raġuni jew oħra dan il-hsieb kien tbiddel u flokhem kienu saru statwa ta' l-Immakolata Kuncizzjoni u statwa ta' San Ġużepp. Huma xogħol l-istatwarju Ghawdxil-Kav. Alfred Camilleri Cauchi u tbierku mill-isqof Mons. Nikol Ġ. Cauchi lejlet il-festa ta'

l-1992. L-istatwa ta' San Ġużepp kienet thallset mill-E.T. Dr Alexander Cachia Zammit, oks ambaxxatur ta' Malta għas-Santa Sede, u l-istatwa tal-Kuncizzjoni thallset minn benefattur iehor.²

Il-kappella ta' San Ġużepp

It-tieni altar fuq in-naħa ta' l-Epistola huwa ddedikat lil San Ġużepp. Mill-1674 sa l-1739 dan l-altar kien iddedikat lil Sant'Omobono. Il-kwadru l-antik li kien sar fl-1674 m'hux magħruf fejn spiċċa. Il-festa ta' dan il-qaddis kienet issir fit-13 ta' Novembru u huwa l-patron tal-hajjata.³ Wara l-1739 l-altar ta' Sant'Omobono gie ddedikat lit-Trinità Qaddisa u dan għaliex fl-istess sena kienet giet imwaqqfa fih ix-Xirka tat-Trinitari mill-prokuratur ġenerali Fra Mikiel ta' San Rafel.⁴ Il-hsieb tat-twaqqif ta' din il-fratellanza kien li tigbor flus biex bihom tifdi l-ilsiera, għalhekk kienet magħrufa wkoll bħala "tal-fidwa". Din ix-xirka giet miżmuma fi zmien il-Franċiżi fl-1798.⁵ Wiehed

jista' jinnota l-arma tagħhom ta' l-irħam fin-nofs tal-mejda ta' l-altar.

L-inkwadru tat-Trinità, li l-pittur tiegħu m'hux magħruf, huwa mqassam hekk: fl-ġholi hemm it-Trinità Qaddisa, taħthom fis-shab hemm Sant'Omobono, taħt nett fuq ix-xellug ta' min ihares hemm Sant'Andrija u fuq il-lemin San Bażilju. Bejn Sant'Andrija u San Bażilju tidher fil-bahar dghajsa bil-qluġ miftuħ. Il-lum dan il-kwadru jinsab fl-Awla Kapitulari. Dan kien thallas minn Basilio Grima, li kien Ghawdxil, u għalhekk li gie miżjud San Bażilju fil-kwadru. Il-festa ta' dan il-qaddis kienet issir fl-14 ta' Ġunju; u l-festa ta' Sant'Andrija, li kienu jagħmlu hielu s-sajjieda tat-Triq ta' l-Għajn,⁶ issir fit-30 ta' Novembru.

Kien propju f'Jannar ta' l-1905 li tneħħa l-inkwadru tat-Trinità u floku tpogġa l-inkwadru tal-Familja Mqaddsa, jew ahjar ta' San Ġużepp. Il-kwadru thallas minn Marija Agius, waħda mill-ewwel sorijiet tal-komunità reliġjuża tat-Terz'Ordni ta' San Franġisk ta' din il-belt.⁷ F'dan il-kwadru jidher il-Missier etern fuqani b'idejh miftuħa u tahtu l-Ispirtu s-Santu, qed jishru fuq il-Familja Mqaddsa.



L-inkwadru l-antik tat-Trinità Qaddisa li kien flok dak ta' San Ġużepp; il-pittur m'hux magħruf.

Kien gie mbieriek u tpogġa f'postu fit-23 ta' Jannar 1905. Dan l-inkwadru huwa xogħol sabiħ ħafna tal-pittur Malti Giuseppe Cali (1846-1930). Cali kien pittur prolificu u fundatur ta' l-iskola moderna ta' l-arti Maltija. Twieled il-belt Valletta fl-14 ta' Awwissu 1846, iben Raffaele u Giovanna Padiglione, u tgħammed fil-parroċċa tal-Portu Salvu fil-belt Valletta. Insibu diversi xogħlijiet Ġuzeppini ta' dan il-pittur f'bosta parroċċi f'Malta u Għawdex.

L-inkwadru ta' San Ġuzepp kien tpitter sitt snin qabel tpogġa, jiġifieri fl-1899.⁸ Meta tpogġa ntgħogob u faħħruh ħafna diletanti ta' l-arti.⁹ Fl-20 ta' Ġunju 1987 dan l-inkwadru kien gie mnaddaf mill-artist Għawdxi u Rabi Ġuzeppi Sagona.¹⁰

L-induratura tal-prospettiva ta' l-altar ta' San Ġuzepp giet imbierka nhar is-Sibt 18 ta' Lulju 1987, lejlet il-festa ta' San Ġorġ, mill-isqof Mons. Nikol Ġ. Cauchi. Dan ix-xogħol kien sar minn Ġuzeppi Sagona. Fl-istess jum kienet giet imbierka l-kappella ta' Santa Katerina fejn ukoll kien sar xogħol ta' l-induratura mill-istess artist. Il-benefattur ta' l-induratura fil-kappella ta' Santa Katerina kien Dr Alexander Cachia Zammit u kienu diversi dawk li ħallsu għall-ispejjeż ta' l-induratura tal-kappella ta' San Ġuzepp.¹¹ Dan l-aħħar, fi żmien l-arċipretura ta' Mons. Ġuzeppi Farrugia, kienu regħhu ġew indurati u miżbugħa mill-ġdid il-koppletti, fosthom din ta' San Ġuzepp. L-induratura kien saret minn Carmel Farrugia, iż-żebgħa minn Ġuzeppi Buhagiar u l-isfumar ta' l-aṅġli tal-lunetti minn Joseph Cutajar Zahra.

Il-kopplett ta' l-kappella ta' San Ġuzepp kienet saret fis-sena 1986. Kienet opra kbira li kien ilha snin twal tberren fl-imħuħ ta' bosta parruċċani. Dik is-sena kienu saru l-kwadri tal-mużajk ta' madwar in-navi tal-knisja. B'kollox inħadmu erbgha u għoxrin kwadru fil-mużajk fsitt koppletti. Uħud mill-kwadri jirrapprezentaw diversi episodji mill-ħajja ta' Sidna Ġesù Kristu u l-Verġni Mbierka fuq l-art. Ohrajn juru x-xbihat tal-qaddisin li għalihom huma ddedikati erba' altari tal-knisja: dawk ta' San Pawl, San Ġuzepp, Santa Katerina u l-arkanġlu San Mikiel. Kull xbieha fiha madwar żewġ metri kwadri. Ix-xogħol tal-mużajk inħadem l-Italja fuq disinn ta' l-artist Malti Ġuzeppi Galea tar-Rabat ta' Malta. L-opra giet iffinanzjata prinċipalment minn George Saliba, mill-belt Victoria, benefattur kbir tal-bażilika.¹² Kienu wkoll saru xi abbozzi għall-istess koppletti mill-pittur famuż Taljan Mario Caffaro Rore (1910-2001), li kien għamel esibizzjoni fiċ-ċentru parrokkjali ta' San Ġorġ fl-1990.

L-istatwa ta' San Ġuzepp

Wahda mill-istatwi sbieħ li jinsabu fil-bażilika ta' San Ġorġ hija dik ta' San Ġuzepp, statwa magħmula fil-kartapesta mill-istatwarju Għawdxi u Rabi Wistin Camilleri (1885-1979). Camilleri twieled ir-Rabat ta' Għawdex u studja fis-Seminarju Minuri tal-Qalb ta' Ġesù. Studja taħt Giuseppe Cali u Giuseppe Duca. Kompla l-istudji tiegħu f'Ruma fl-*Accademia di San Luca* taħt Canonica, Pizzardi, Manicini u Coppa. Wistin għandu bosta xogħlijiet sagri, kemm titulari u kemm vari tal-Ġimgha Mqaddsa mferrxin fil-knejjes ta' Malta u Għawdex.¹³ L-istatwarju Għawdxi għandu rabta kbira mal-festa esterna ta' San Ġorġ għax l-ewwel xogħlijiet tiegħu kien esponiehom f'din il-festa. Nistgħu nsemmu s-sett ta' Santi Padri (1926) fi Triq it-Tigrija, il-lum Triq ir-Repubblika, fost ohrajn.


L-istatwa tal-Patrijarka San Ġuzepp, li kienet saret fi żmien l-arċipriet Alfons Marija Hili (1917-1943), devot kbir

ta' San Ġuzepp hekk li daħħal fil-parroċċa d-devozzjoni ta' l-Erbgħat,¹⁴ kienet thallset minn Lwigi Zammit, magħruf bhala Tal-Mardien, mir-Rabat ta' Għawdex. Kienet saret translazzjoni nhar il-15 ta' Ġunju 1924 mill-knisja ta' San Franġisk sal-knisja parrokkjali ta' San Ġorġ. L-ewwel purċissjoni b'din l-istatwa kienet saret il-ħadd 4 ta' Mejju 1925. Il-festa tal-Patroċinju ta' San Ġuzepp kienet issir fit-tielet Ĥadd wara l-Ġhid il-Kbir.¹⁵ F'testment nutarili ta' Giuseppe Zammit, bin Lwigi l-benefattur ta' l-istatwa, datat 4 ta' Frar 1951, insibu dan li ġej: Ir-raba' artiklu:

Inħalli bhala titolu ta' legat a favur l-altar ta' San Ġuzepp meqjum fil-knisja ta' San Ġorġ Marti tal-Belt Vittorja, Għawdex, id-djar Numri 38-39-40 ta' Strada Stretta, Victoria, Għawdex, sabieħ mill-frutti tagħhom ta' kull sena u in perpetwu ssir il-festa ta' l-istess qaddis (San Ġuzepp) bil-patt illi l-quddies kantata tal-festa u l-elemozina sa tliet quddisiet tat-tridu għandhom ta' kull sena u in perpetwu jithallsu qabel kwalunkwe spiza ohra u applikati skond l-intenzjoni tiegħi.¹⁶

F'harga tal-gazzetta *Il-Berqa* sibt programm tal-festa ta' San Ġuzepp li saret fil-knisja parrokkjali ta' San Ġorġ:

Nhar is-Sibt 26 ta' April fis-6.45pm Għasar Solenni, *Regina Coeli*, Litanija tal-Madonna u Barka Sagramentali. Nhar il-ħadd 27 ta' April fit-8.00am Terza, Quddies kantata bil-vucijiet. Fit-3.00pm Għasar bil-mużika, Panigierku mill-İllmu, u Revmu. Mons. Kan. Kap. Emmanuele Grech, Purċissjoni, Antifona u Barka Sagramentali. N.B. Il-funzjonijiet jagħmilhom l-İllmu, u Revmu Mons. Mikele Cefai,



L-inkwadru ta' San Ġuzepp, xogħol ta' Giuseppe Cali, 1899.




Arċipriet tal-Belt Vittorja, u l-mużika tkun tas-Surmast G. Giardini Vella.¹⁷

Il-lum l-istatwa hija miżmuma fis-sagrastija tal-bażilika u toħroġ ta' kull sena għall-qima tad-devoti fil-festa li ssirilha fid-19 ta' Marzu. Sfortunatament din l-istatwa m'għadhiex toħroġ purċissjoni. L-istatwa turi l-patroċinju ta' San Ġuzepp fuq il-Knisja, u jidher qed jerfa' lil ibnu Ġesù tarbija f'idu x-xellugija. Jidhru wkoll fuq għnubu anġlu ċkejkien iżomm il-gilju kif ukoll tfalja li qed tirrorprezenta l-Knisja u li f'idha għandha xbieha ta' knisja u fl-oħra għandha salib.

Xbieha oħra ta' San Ġuzepp tinsab fl-abside tal-kor, *Coronatus triumphat*. Fic-ċentru tidher il-Vergni Mbierka tqarreb lil San Ġorġ lejn Kristu, li qed ipoġġi kuruna fuq ras San Ġorġ. Fuq il-lemin ta' min ihares jidher San Ġuzepp u fuq il-Familja Mqaddsa jidher il-Missier etern ibierek dak li qed jagħmel l-lben.

Riferenzi

- ¹ *Il-Belt Victoria*, Settembru-Ottubru 1991, 5.
- ² *Ibid*, Settembru-Ottubru 1992, 8.
- ³ JOHN BEZZINA, *Il pittura fil-bażilika ta' San Ġorġ (Storja u tifsir)*, Malta 1965, 9.
- ⁴ GIAN PIET FRANGISK AGIUS DE SOLDANIS, *Għawdex bil-ġrajja tiegħu*, Vol. 2, miġjub għall-Malti minn Mons. Ġuzepp Farrugia, 49.
- ⁵ BEZZINA, *Il-pittura fil-bażilika ta' San Ġorġ*, 9.
- ⁶ *Ibid*.
- ⁷ JOSEPH VELLA, *Teżori ta' arti bil-ġrajja tagħhom fil-bażilika ta' San Ġorġ tar-Rabat*, *Għawdex*, f'*Programm Festa San Ġorġ - Għawdex*, Lulju 1994, 62.
- ⁸ BEZZINA, *Il-pittura fil-bażilika ta' San Ġorġ*, 10.
- ⁹ *Id-Devot ta' Marija*, Frar 1905.
- ¹⁰ VELLA, *Teżori ta' arti bil-ġrajja tagħhom*, f'*Programm Festa San Ġorġ*, Lulju 1994, 62.
- ¹¹ *Il-Belt Victoria*, Settembru-Ottubru 1987, 3.



Listemma tax-Xirka tat-Trinitari.

¹² *Ibid*, Marzu-April 1986, 8.


¹³ MICHAEL J. SCHIAVONE, *Dictionary of Maltese biographies*, Vol. 1 (A-F), Malta 2009, 456.

¹⁴ MIKIEL CEFAL, *Orazzjoni funebri b'tifhir lil Mons. Alf. M. Hili*, 3 ta' Frar 1944, Malta, 13.

¹⁵ VELLA, *Teżori ta' arti bil-ġrajja tagħhom*, f'*Programm Festa San Ġorġ*, Lulju 1996, 75.

¹⁶ Artiklu 4, Testment nutarili ta' Giuseppe Zammit magħmul għand in-nutar Francesco Refalo fl-4 ta' Frar 1951, Victoria, *Għawdex*.


¹⁷ *Il-Berqa*.



L-istatwa ta' San Ġuzepp, xogħol ta' l-istatwarju Wistin Camilleri.

jaqbad minn paġna 5

l-munizzjon ta' l-epoka, kif ukoll persunaġġi storiċi minn dan l-assedju li fil-fatt nikkonfermawhom mis-simboli li jxiddu, bħall-kaptan tal-virga Antonio Inguanez, il-ġurat Mariano Falca, l-ambaxxatur Francesco Gatto u l-eżekutor tat-testment ta' Monroi, il-patri Franġiskan Enrico di Blasi. L-artist hu attent hafna għall-preċiżjoni u l-kronoloġija storika, kif ukoll għad-dettalji mżewġa mit-tradizzjoni Maltija, waqt li johloq bilanċ helu bejn id-drama tal-ġrajja u l-kalma ispirata mill-harsien tal-qaddisin protetturi. Żgur, imma, li l-ikonografija Pawlina ta' din l-arczella tagħmilha unika f'*Għawdex* u interessanti għall-istudju tagħna.



L-arczella, li fiha kważi tmenin figura, inkixfet f'Lulju 1956 għall-festa ta' San Ġorġ; fuq kantun li hemm impitter fiha tinsab skriżzjoni li tfakkar iż-żjara tal-Gvernatur ta' Malta Sir Robert Laycock fuq l-armar f'Ġunju ta' qabel, meta x-xogħol fuqha kien kważi lest. Swiet £1,000, li thallsu mill-poplu. Tahtha naqraw il-kitba "*1429 Melitae exercitus ductor*", b'islienna "Mexxej ta' l-armata ta' Malta", sintendi b'riferenza għal San Ġorġ. Mhux l-istoriċi kollha jaqblu fuq id-data ta' meta sehh l-assedju. Cornelio à Lapide u Roccho Pirro jsemmu l-1470, waqt li kemm A. Mifsud u R. Valentini fost oħrajn iqisu (it-23 sas-26 ta' Settembru ta') l-1429 bhala d-data t-tajba.

Fil-poema drammatika tiegħu *Il-fidwa tal-bdiewa*, ippubblikata l-ewwel darba fl-1936, il-kittieb u studjuż *Għawdexi* Ninu Cremona kiteb hekk fuq din il-ġrajja:

"Għaliex l-għedewwa,
bin-nar u l-hadid kien għoddom waqqgħu
is-swar tal-belt x'hin dehret thegġeg fuqhom
dija ta' nar li qasmet bwieb is-sema.
U d'her fuq žiemel abjad liebes l-aħmar
il-qaddis Pawlu tagħna mar-rebbiehi
Ġorġ, u bis-sejf it-tnejn tal-fidda jberrqu,
iriegħdu dehru sakemm kollha mbazzgħa
l-għedewwa nxehtu fl-art, ixxerrdu, ħarbu,
bix-xwieni tagħhom".

LEJN TWETTIQ TA' HOLMA

Mużew tagħna - Mużew għal kulħadd

2



Antoine Vassallo

vasanti@maltanet.net

Passi 'l quddiem

jirrapporta l-Project Leader

Fit-8 ta' Awwissu qassamt ittra-cirkulari lir-“Rev. di membri tal-kapitlu u l-presbiterju ta' San Ġorġ Martri”. Bdejtha hekk: “Waqt diskursata li kelli ma' l-Arċipriet mar-ritorn tiegħu minn Lourdes qbilna li fil-futur mhux imbiegħed issir laqgħa li matulha jiġi spjegat fid-dettall fejn qegħdin fit-twettiq tal-proġett tal-mużew. Wara li nhar il-Ħamis fi tmiem il-pontifikal hadt l-okkażjoni biex agġornajt lil Mons. Isqof, inhoss li sadattant jixraq navzakom b'dawn l-iżviluppi”.

Ma jixraqx li nwassal xi haġa anki lill-parruċċani u 'l-qarrejja? Semmejtilhom il-bosta telefonati, laqgħat u dokumenti minn meta fil-15 ta' April 2009 il-PPCD – id-divizjoni responsabbli fl-Uffiċċju tal-Prim Ministru – kitbulna li ntgħazel il-proġett li pprezentajnielhom, *The Making of a People*, għal mużew u centru kulturali. Ma qgħadtx nidhol f'dettalji, għax inkella stajt inkun nidher li qiegħed niftaħar bil-hafna hidma (f'kull tip ta' hin) ta' dan il-grupp ta' voluntiera akkaniti. Izda ma stajniex nibqgħu bid-“dilettanti” biss!

Fil-fatt fil-proposta tagħna konna inkludejna mhux biss it-tqabbid ta', ngħidu aħna, inginier, imma anki żewġ karigi partikulari: *project manager* u *project supervisor* biex bazikament jaraw li nimxu għal kollox mar-regoli u proċeduri li marbutin bihom. Dawn it-tip ta' fondi mill-Unjoni Ewropea – fil-każ tagħna l-Fond *Europew għall-Iżvilupp Reġjonali* taħt l-*Assi ta' Prijorità 2* tal-*Programm Operattiv I* (b'total, inkluzi flus nazzjonali, ta' 85%) – jistgħu jidhru sbieħ u attraenti; fil-fatt tissogra li titlifhom – jew saħansitra li jintalbulu lura – jekk “tizgarra” (ngħidu aħna billi ma jkollokx id-dokumentazzjoni kollha

u fil-hin)! Kien hemm interess mhux hażin għall-avviż li għamilna; il-bord fela l-applikazzjonijiet (anki minn barra minn pajjiżna) u sejjaħ għall-*interviews*. Bħala *manager* għażilna lil George Papagiorcopulo; ma naħsibx li stajna nsibu persuna aħjar: kwalifikat u b'esperjenza qawwija. F'dawn il-ftit ġimgħat li ilna nafuh wera anki kemm hu bniedem Prattiku, u mhegġeg! Kemm hu u kemm il-*project supervisor* bdew mill-ewwel hidmithom f' Awwissu stess.

Minn barra ma tantx jidher li qiegħed isir: għad fadlilna diskussjonijiet u mili ta' formli: kollox bil-għaqa, biex ma nintebhux meta jkun tard wisq li harbilna xi dettall importanti. B'mod partikulari nsemmi li qegħdin naħsbu għat-*tenders* u għall-pubblicità. Pass 'il quddiem iktar apparenti hu *s-site office*: uffiċċju għall-Fondazzjoni *Belt Victoria* biex, fost skopijiet oħra, jnżammu l-*files*. Diġà konna akkwistajna kompjuters rikundizzjonati fl-iskema *PCANGOs* ta' l-Awtorità *Maltija għall-Komunikazzjoni*; bil-kollaborazzjoni shiha ta' Mons. Cardona għandna post ideali. Il-mużew m'hux sa jkun ferm 'il bogħod mill-bini tar-radju; għalkemm kien hemm xi ideat fuq l-użu tas-sular ta' taħt l-istudjows ta' *Lehen il-Belt Victoria*, kien donnu ntelaq; b'hekk sa jkomplu joktru – u jvarjaw – l-attivitajiet f'dan iċ-ċentru.

Għal din il-harġa nieqaf hawn: ma rridx niehu iktar spazju; izda darb'oħra rrid nagħti harsa lejn id-diversi kumitati li waqqafna biex din il-“holma” verament titwettaq. Sadattant inhegġgkom issegwu s-sensicla radjofonika fuq *Lehen il-Belt Victoria* u tkunu lesti biex tilqgħu s-sejhat li jsirulkom!



Programm Operazzjonali I – Politika ta' Koeżjoni 2007-2013

Ninvestu fil-Kompetittività għal Kwalità ta' Faġja Aħjar

Proġett parzjalment iffinanzjat mill-Unjoni Ewropea

Fond Ewropew għall Iżvilupp Reġjonali (ERDF)

Rata ta' Kofinanzjament: 72.25% Fondi UE; 12.75% Fondi Nazzjonali; 15% NGOs

Ninvestu fil-futur tagħna



Nifirhu lil...

- Dr Jo-Etienne Abela MD (Malta), MRCS (Edin) li f'Marzu 2009 ġie elett b'eżami fellow (FRCS) tar-Royal College of Surgeons ta' Edinburgh. Dr Abela jaħdem bħala kirurgu fil-Glasgow Royal Infirmary ta' l-Iskozja.
- Membri godda tal-kunsill lokali tal-belt Victoria eletti fl-aħħar elezzjoni tas-6 ta' Ġunju 2009: is-sindku Dr Samuel Azzopardi, Robert Tabone, Marcell Tabone, Dr Michael Portelli, Joe Debrincat, Michael Buttigieg, Josef Schembri, u Carmel Theuma li ġie elett biex jieħu post Robert Tabone li rriżenja minħabba xogħol ieħor.

- Tmien membri tal-kapitlu Ġorġjan li nhar il-Ġimgħa 17 ta' Lulju 2009, fil-bażilika tagħna, ingħataw il-hatra ta' dinjitatiet, uffiċċji u pożizzjonijiet godda fi hdan l-istess kapitlu; u Dun Emanuel Buttigieg, ċerimonier tal-kapitlu, li ġie maħtur kanonku effettiv tal-kolleġġata.
- Prof. Mro Joseph Vella, *maestro di cappella* tal-bażilika ta' San Ġorġ u surmast direttur tas-Socjetà Filarmonika *La Stella*, li f'Lulju 2009 ġie magħżul bħala kompożitur residenti ta' l-Orkestra Filarmonika Nazzjonali ta' Malta.
- Dr Maria Frendo, leader tal-kor *Laudate Pueri* tal-bażilika ta' San Ġorġ, li f'Lulju 2009 ġiet maħtura *deputy chairperson* ta' l-Orkestra Filarmonika Nazzjonali ta' Malta.



FESTA SAN ĦARSA LEJN IL-

Għal sena oħra, il-ħannieqa ta' organizzazzjoni bejn il-bażilika ta' San Ġorġ u s-Socjetà Filarmonika La u li jagħtu xhieda eminenti ta' mħabba singolari li hemm fil-qalb tal-Gorġjani lejn San Ġorġ. Diffiċli ssib fe għazlet li tqalleb ftit il-paġni ta' l-aħħar festa biex issib kapitli ġodda li, mal-qodma u l-qodma nett, tav

DISA' ĦAMISIJET TA' KATEKEŽI ĠORĠJANA

Id-disa' Ħamisijiet bi tnejn għall-festa ta' San Ġorġ din is-sena ngħataw dimensjoni kateketika maħsuba b'mod speċjali għat-tfal u l-adolesxenti. Saċerdoti differenti mill-parroċċa wasslu fil-ħin ta' l-omelija tagħlim fuq il-ħajja ta' San Ġorġ. Lit-tfal tqassmitilhom karta b'dan it-tagħlim, u ġelat ukoll!



KTIEB-PROGRAMM TAL-F GĦALL-EWWEL DARBA B

Għall-ewwel darba fl-istorja tal-marbuta mal-festi Għawdxin, is-Socjetà Ħarġet il-ktieb-programm tal-festa tiegħu, b'sistema ta' *perfect bin* l-kwalità ta' din il-pubblikazzjoni relazzjonijiet pubbliċi fi ħdan l-istemma' l-uffiċċju parrokkjali tal-bażilika għoli ħafna u mfitte minn bosta q



TAHDITA PUBBLIKA FUQ IT-TEŻORI TAL-BAŻILIKA

Il-Victoria International Arts Festival, issa fit-tna-x-il edizzjoni tiegħu, kellu bħas-soltu kalendarju ma jaqta' xejn ta' kunċerti u attivitajiet kulturali oħra mifruxa fuq ħames ġimgħat shaħ. Fost l-appuntamenti ġodda, imħallta hekk tajjeb ma' dawk "residenti" bħalma hu l-kunċert finali grandjuż li din is-sena tana xogħlijiet ta' Fauré u Vella, din id-darba kien jinkludi taħdita bl-Ingliż mill-artist u kritiku ta' l-arti Mark Sagona fuq it-teżori ta' l-arti fil-bażilika ta' San Ġorġ: *Art in Malta in the Treasures of St George's Basilica: 1650-1950*, is-Sibt 20 ta' Ġunju 2009. Tassew interessanti!



FESTI
SAN ĠORĠ
2009

8 Bell Wisa | Quesada | Nru 35

ĊELEBRAZZJONI UNIKA GHAŻ-ŻGHAŻAGĦ

Iż-żgħażaġh tal-parroċċa, li s-sehem tagħhom fil-festi esterni m'hemmx b'zonn li wiehed jikkummenta fuqu, ingabru għall-appuntament annwali tagħhom madwar ix-xbieha titolari ta' San Ġorġ fiċ-*Celebrazzjoni ta' Xhieda Kristjana t-Tlieta* tal-festa eżatt wara l-ħruġ min-niċċa. Id-djaknu Noel Debono mexxa c-celebrazzjoni, organizzata mill-grupp *23four*>>, li fi tmlmha tqassmet tifkira lil dawk preżenti fl-għamla ta' "kantun" zġħir tal-franka b'rabta mat-tema tal-laqgħa ta' talb, kant u riflessjoni: "*Ibni darek fuq il-blat*" (Mt 7:24).



Victoria International Arts Festival
mi-10 ta' Ġunju sal-13 ta' Lulju

Novena Drammatizzata
mi-4 sal-12 ta' Lulju

Tridni Solenni
mi-15 sal-17 ta' Lulju

Vġili u Jum is-Solennità
mi-18 u di-19 ta' Lulju

Festa Esterni
mi-10 sal-19 ta' Lulju

FESTA
SAN ĠORĠ
2009

PROGRAMM TAL-FESTA F'IKTAR MINN GĦAMLA WAĦDA

L-uffiċċju parrokkjali ħa ħsieb bħal kull sena li jiproduċi l-programm tal-festa, ippubblikat f'forma ta' ktejjeb ċkejken – din is-sena ftit aktar tard mis-soltu –, imma wkoll fuq il-websajt tal-parroċċa bl-Ingliż ukoll. Din is-sena għall-ewwel darba ġiet stampata wkoll kopja tal-programm imqassar f'daqs kbir (100 b'175ċm) u mwaħħla fi Triq il-Karità biex tkun aċċessibbli għal kulhadd. F'dak li hu kontenut tal-programm sar ukoll xogħol fuq appuntamenti ġodda, fost l-oħrajn ir-ri-introduzzjoni tal-marċ ta' qabel il-pontifikat ta' jum il-festa li kien inqata' fl-aħħar snin: dan ġie fdat f'idejn il-banda *Ite ad Joseph* tal-Qala. L-uffiċċju parrokkjali stampa wkoll żewġ *banners* kbar tal-kulur li laqgħu lil min daħal fiċ-ċentru parrokkjali fil-jiem tal-festa.

ĠORĠ 2009

DID FIL-QADIM



Ma hallet il-frott ta' festa oħra kbira f'għieh il-patron ta' Għawdex San Ġorġ. Festi eżemplari f'kull sens, u oħra f'Għawdex u f'Malta fejn din l-imhabba tispikka b'mod daqshekk ġenwin. **Il-Belt Victoria** din is-sena ulur uniku u innovattiv lill-aktar festa popolari tal-gżira. Tabilhaqq, sewwa ntqal: **"Quis similis tui?"**...

TA PERFECT BINDING

bblikazzjonijiet annwali ta' Filarmonika *La Stella* hha, issa fil-35 edizzjoni g. Dan issokta jgholli nhejjija mill-uffiċċju tar-soċjetà f'kollaborazzjoni jkollha kontenut ta' livell ajja u kollezzjonisti.



JIGSAW PUZZLE

Lit-tfal kollha li attendew għan-Novena tqassmitilhom *jigsaw puzzle*, maħduma apposta għal din is-sena, bi stampa ta' l-*arzella tal-kor tal-bażilika* li turi l-Glorja ta' San Ġorġ fis-Sema, *pittura ta' Gian Battista Conti*. Kull ġurnata tan-Novena lit-tfal kien jingħatalhom timbru li kien jintitolahom għal kopja b'xejn ta' din il-*jigsaw puzzle*, waqt li min ried seta' wkoll jixtri kopja mill-uffiċċju parrokjali, li ha hsieb johroġ b'din l-inizjattiva ġdida.

ONLINE VIDEO STREAMING

L-emigranti u dawk li għal xi raġuni jew oħra ma setgħux johorġu minn darhom għall-festa din is-sena kellhom opportunità aqwa biex isegwu l-appuntamenti prinċipali tal-ġimgħa tal-festa permezz tas-servizz ta' *online video streaming* minn fuq il-websajt parrokjali. *Lehen il-Belt Victoria* ilu żmien twil jagħti servizz ta' *audio streaming* mill-websajt tiegħu, imma l-uffiċċju parrokjali ha hsieb li din is-sena jżjed ukoll servizz ta' *video streaming*, b'*camera* fil-bażilika u oħra fi Pjazza San Ġorġ. Is-servizz intlaqa' tajeb ħafna u ġibed lejn il-websajt ammont kbir ta' viżitaturi, hekk li f'nofs il-ġimgħa tal-festa s-Soċjetà *La Stella* stallat servizz simili wkoll fuq il-websajt uffiċjali tagħha.



FEATURE TA' TAGĦLIM FI TMIEM DIMOSTRAZZJONI

Xi haga ġdida fil-festi ta' barra kienet l-inizjattiva li hadet l-Għaqda ta' l-Armar tal-Festa fi hdan is-Soċjetà *La Stella*, li tintroduċi *feature* fuq il-kult ta' San Ġorġ fi tmiem id-dimostrazzjoni tal-Ħamis tal-festa bl-istatwa ġdida ta' San Ġorġ Patron ta' Għawdex. L-istatwa, xogħol Michael Camilleri Cauchi, issa hi lesta minn kollox, u ġiet intellgħa fuq il-pedestall tagħha fi Pjazza Savina wara li ttejjera dan il-*feature* qaslr ta' għaxar minut b'rltrall mid-dinja kollha li jixhdu għall-kult mifrux tal-martri San Ġorġ u filmati marbuta mal-bażilika Ġorġjana f'Għawdex u l-festa f'għieh il-qaddis patron tal-gżira f'Lulju ta' kull sena. It-tagħlim ta' dan il-*feature* ikkumplementa b'mod sabiħ l-omeliji tal-predikatur tat-Tridu, Mons. Carmelo Refalo, li wkoll tana Tridu "innovattiv", fis-sens li hareġ mill-ħażna ta' l-għerf tiegħu tagħlim mill-isbaħ fuq San Ġorġ. L-Għaqda ta' l-Armar din is-sena wkoll kompliet iżżanzan opri ġodda li jzejnu t-toroq ta' beltna għall-aqwa festa tal-gżira.



ĠUBLEW TAL-FIDDA TA' MONS. ALFRED XUEREB

Din is-sena l-parroċċa ferhet fil-25 anniversarju presbiterali ta' tnejn minn uliedha: Mons. Alfred Xuereb, il-lum wiehed miż-żewġ assistenti personali tal-Q.T. il-Papa Benedittu XV, u l-Kan. Dr Joe Zammit, il-lum arċipriet tal-parroċċa tal-Qala. Il-Ħadd 12 ta' Lulju 2009, fil-11.00am, Mons. Xuereb mexxa konċelebrazzjoni solenni ta' radd il-ħajr tal-ġublew tal-fidda tiegħu. L-isqof emeritu ta' Għawdex Mons. Nikol Ġ. Cauchi għamillu l-omelija, waqt li kienu preżenti wkoll l-isqof ta' Għawdex Mons. Mario Grech u n-nunzju apostoliku f'Malta Mons. Tommaso Caputo. Fi tmiem il-Quddiesa Mons. Xuereb ta lill-bażilika pjaneta bl-arma tal-Papa, waqt li l-Arċipriet ipprezentalu d-dekorazzjoni tal-kapitlu.





Il-“preistorja” ta’ Lehen il-Belt Victoria



Nhar il-Gimgha 3 ta’ Lulju 2009 fakkarna l-ghaxar snin mill-ftuh ufficjali ta’ l-istazzjon tar-radju tal-parroċċa ta’ San Gorg, *Lehen il-Belt Victoria*. Fl-okkazzjoni ta’ dan l-anniversarju *Dun Effie Masini*, kap tal-programmi, imur lura lejn l-għerug u l-bidu ta’ l-istazzjon.

Kull “storja” għandha l-“preistorja” tagħha. Anki l-istorja ta’ *Lehen il-Belt Victoria*. Għal min bħali kien involut sa minn qabel ma tweled l-istazzjon, il-lum forsi niskantaw minn xiex għaddejna. Imma għall-gieh ta’ l-istorja tajjeb li ahna li konna involuti nippruvaw indommu l-grajjiet marbuta ma’ l-istazzjon tagħna li ra d-dawl nhar it-3 ta’ Lulju 1999. Bit-tama li l-quddiem għad tinkiteb l-istorja shiha u ezatta ta’ l-istazzjon, għal-lum xtaqt naghti ffit hjel tal-“preistorja” tieghu.

Jxandar il-festi parrokkjali jew okkazzjonijiet oħra speċjali direttament mill-parroċċi. Fil-fatt, għalkemm inbdew xi programmi f’dan is-sens, kien hemm xewqa għal iktar spazju fil-qasam tax-xandir. Dan kollu wassal biex bdew jitwiieldu l-ewwel radjijiet tal-komunita’ bbażati fil-parroċċi ta’ Għawdex. L-ewwel radjijiet lokali kienu marbuta ma’ liċenzji temporanji għal xandir ta’ tletin gurnata fi żmien ta’ festa.

Fuq nota personali nixtieq ngħid li jien fil-bidu ma tantx kont favur li jinbtu dawn ir-radjijiet lokali għal diversi raġunijiet, fosthom għax jien xtaqt li jinghata aktar spazju għal Għawdex u l-Għawdxin fuq frekwenzi nazzjonali milhuqa minn Malta u Għawdex kollha. Barra minn hekk jien kont aktar favur li jkollna frekwenza lokali wahda f’Għawdex fuq bażi reġjonali li tkun ibbazata fil-*Media Centre* tal-Knisja, u minn hemm jinghata servizz shih lil Għawdex b’użu aktar għaqli tar-rizorsi, kemm umani u kemm finanzjarji, li għandna f’Għawdex. Ma’ din l-idea kien hemm marbut il-hsieb li jkun ipprovdut tahrig teoriku u Prattiku lil kull min joffri li jkun ta’ servizz lill-Knisja lokali permezz ta’ dan ix-xandir.

L-idea ta’ frekwenza reġjonali ma setgħetx titwettagħ, kemm minhabba li ma kienx hemm (u għad m’hemmx sal-lum!) legislazzjoni fuqha, u kemm minhabba ċerti interessi lokali, li fl-opinjoni tiegħi huma pjuttost interessi dojq ta’ egoizmu u fanatizmu, preżenti f’kull rokna ta’ gżira zghira bħalma hi gżiritna. Imma l-idea tat-tahrig teoriku u Prattiku sabet appogg anki mill-isqof ta’ dak iż-żmien, Mons. Nikol G. Cauchi. Digà fis-snin anki ta’ qabel l-introduzzjoni tal-pluralizmu tax-xandir f’Malta, fil-kors ta’ formazzjoni tas-seminaristi tad-djoċesi ta’ Għawdex kien dahal kors fuq il-media. Imma fil-bidu tas-snin disghin

Naturalment kollox beda mad-dhul tal-pluralizmu fix-xandir Malti bl-Att XII ta’ l-1991. Bis-saħħa ta’ dik il-ligi mis-sajf ta’ dik is-sena bdew jitwiieldu l-ewwel stazzjonijiet privati tax-xandir fpajjizna li bdew ixandru fuq bażi nazzjonali. Imma l-istess ligi bdiet tagħti wkoll il-possibbiltà li jinħargu liċenzji għal xandir fuq livell lokali, u dan kemm b’mod temporanju (għal

BROADCASTING AUTHORITY MALTA L-AWTORITA' TAX-XANDIR

Mr George Gaudi
c/o St George's Parish Basilica
St George's Square
Victoria
Gozo

7 ta' Lulju, 1999
Ref 32/99

Għażiż Sur Gaudi,

Lehen il-Belt Victoria

Nirrefni għall-applikazzjoni għegħ għal liċenzja tax-xandir bir-radju fil-komunita' ta' madwar ir-Rabat, Għawdex.

Qiegħed nibgħadlek kroja l-id-licenzja li ngħatit mill-Awtorita' b'dett mill-lum u li, wara konsultazzjoni ma' Fr Effie Masini, għandha tkopri l-perjodu sat 16 ta' Lulju, 1999.

Il-licenzja qed tinghata bil-kundizzjonijiet kollha kif jidher fid-dokument mehmuż u partikolarment li:

- 1) Il-trasmisjoni minn dan l-istazzjon isiru biss fuq il-frekwenza 104 MHz;
- 2) Il-trasmisjoni minn ma jkunx b'qawwa ta' aktar minn 2 Watts; u
- 3) I-gholi ta' l-antenna mill-art ma jkun aktar minn 20 metru.

Filwaqt li nawgurakom kull suċċess fix-xandir permezz ta' dan l-istazzjon għad, infakkrek li dritt ta' Lm50 għandu jidherha lill-Awtorita' tax-xandir mill-aktar fis-possibbli.

Antoine J Eikel
Chief Executive

Mile End Road, HAMARUN HMR 22, Malta. Tel: (+356) 247900 Fax: (+356) 240855

L-ewwel liċenzja għax-xandir ta' *Lehen il-Belt Victoria*, mogħtija mill-Awtorita' tax-Xandir.

xahar) u kemm b' mod permanenti jew semi-permanent (sena jew sentejn).

Mad-dhul tal-pluralizmu tax-xandir f'Malta anki f'Għawdex beda jitqanqal ċertu interess fix-xandir lokali. Issa kien hemm iktar ċans li jkollna Għawdxin bħalna li jsibu ruħhom involuti fix-xandir fpajjizna. Bl-akkwist ta' frekwenza nazzjonali għax-xandir bir-radju mill-Knisja fpajjizna tweled l-istazzjon *RTK*. Il-Knisja Għawdxija kienet involuta fih mill-bidu nett tieghu, u minbarra spazju għal xandir fuq bażi nazzjonali fuq din il-frekwenza l-Knisja f'Għawdex għażlet li jkollha post li jiffacilita dan ix-xandir. B'hekk tweled il-*Lumen Christi Media Centre* fi Triq Fortunato Mizzi, ir-Rabat, fl-1992.

Madankollu għal diversi raġunijiet l-għarbiel għal preżentaturi u *producers* Għawdxin kien fin wisq, u l-ftit kienu jgħaddu minnu biex jasl fuq il-frekwenza nazzjonali tal-Knisja! Min-naħa l-oħra hafna istituzzjonijiet, parroċċi u għaqdiet li kienu taw anki l-kontribut finanzjarju tagħhom biex seta' jibda jittrasmetti l-istazzjon tal-Knisja hassew li ma kienu qed jiehdu xejn lura għal dak li għamlu. Oħrajn xtaqu li bħalma kien jagħmel ir-*Rediffusion* fis-snin l-imghoddija issa wkoll l-*RTK* jagħti spazju u

IL-BELT VICTORIA - 14 Lulju 1999

HAREĠ REBBIH BIEK JIRBAH

EDITORJAL

RAĖĠU TAL-PARROĊĊA

LEHEN IL-BELT VICTORIA

104 FM EVEREO

XOĠĠU TAL-TIWSIJA FIL-KOPPLA

"Lehen il-Belt Victoria" 104 FM Stereo

Li-Haid 3 ta' Lulju

Li-Haid 3 ta' Lulju

L-ewwel skeda.



dan il-kors gie rriformat b'tali mod li jaghti tahrig anki prattiku lis-seminaristi f'diversi oqsma tal-media. Sas-sena 1996 dan il-kors, li kien jinghata ghal tul ta' semestru kull tliet snin, kien ristrett biss ghas-seminaristi.

Ix-xoqqa f'moxtha giet fis-sena skolastika 1998-1999, meta kien hemm biss seminarista wiehed eligibbli biex jaghmel dan il-kors. Ghalhekk kont ressaqt talba lill-Isqof, lis-superjuri tas-seminarju u lid-dirigenti tal-Lumen Christi Media Centre biex ghal dik is-sena, bhala esperiment, il-kors fil-media jsir fil-ghaxija u jkun miftuh ghas-sacerdoti u l-lajci. Din it-talba ntlaghet u kienu mistiedna jattendu lajci minn Ghawdex kollu li kienu digha involuti jew kienu jixtiequ jinvolvu ruhhom fil-qasam tax-xandir. Il-kors kellu jintemm billi kull student seta' jiehu diploma billi jipprezenta xoghol prattiku u jaghmel ezami.


Mill-parrocča ta' San Ġorġ kienu diversi dawk li nkitbu biex isegwu dan il-kors, fosthom l-arcipriet emeritu Mons. Salv Borg (li dak iż-żmien kien involut ukoll mieghi fi programm ta' kull gimgha fiq l-RTK), Marija Zammit Borg, Antoine Vassallo, Josette Vassallo u Mariella Spiteri. L-entuzjażmu u l-interess li kienu juru dawn l-istudenti fil-kors kien jaghmel kuraggj lil kull min kien involut fil-qasam tal-media f'dak iż-żmien.

F'din il-"preistorja" ma nistax ma nsemmix lil George Cremona, dak iż-żmien student fis-seminarju minuri. George kien iħobb isegwi diversi stazzjonijiet fuq ir-radju, imma speċjalment l-RTK. Kien iħobb jiġi fil-Lumen Christi Media Centre kull meta kien ikollna xi programm minn Ghawdex jew anki sempliciment recordings. In-namra tiegħu għar-radju kienet twasslu biex "iġenninni" anki waqt brejks fl-iskola biex nifthu radju biex jiehu sehem fih hu. Imma nistqarr li f'it kont nagħti widen għal dak li kien jgħidli, l-iktar għar-raġunijiet li semmejt aktar 'il fuq. Imma inzerta li dik is-sena meta l-arcipriet Mons. Ġuzeppi Farrugia ħareġ ibierek dan inzerta lil George Cremona d-dar, u dan semmielu l-idea li San Ġorġ ukoll ikollu radju bħalma kellhom radju diversi parroċċi oħra, anki f'Ghawdex.

F'tit tal-granet wara l-arcipriet Mons. Ġuzeppi Farrugia kien is-seminarju u resaq ikellimni fuq din l-idea. Staqsieni l-opinjoni tiegħi u jekk nahsibx li għandna rizorsi biżżejjed biex nidhlu għal dan l-impenn almenu għal żmien il-festa ta' San Ġorġ. Minkejja r-riservi tiegħi tal-bidu, anki fid-dawl tal-kors li kont għadni kemm mexxejt, kont naf li fil-parrocča ta' San Ġorġ rizorsi umani kellna biżżejjed,

kemm fuq livell ta' producers, kittieba u preżentaturi, u kemm fuq livell tekniku. Identifikajna n-nies li setgħu jidhlu għal dan is-servizz, fosthom lil Victor Attard u Ġorġ Gauci fuq livell tekniku, lil dawk li kienu digha involuti fi programmi fuq livell nazzjonali fid-diversi stazzjonijiet tax-xandir, fosthom il-Kan. Joe Mejlak u l-Kav. Joe M. Attard, kif ukoll lil dawk li kienu għadhom kemm itemmu l-kors fil-media. X'hin dawn il-persuni kienu kkuntattjati u rajna li stajna norbtu fuq nukleu tajjeb fl-eventwalità li jitwaqqaf stazzjon tar-radju, l-Arcipriet laqqa' lill-presbiterju parrokkjali u lill-kunsill parrokkjali biex jisma' l-parir tagħhom.

Dan il-proċess wassal biex lejn l-aħħar ta' Mejju 1999 ittiehdet id-deċizjoni definittiva u twaqqaf kumitat provizorju biex għall-festa ta' San Ġorġ ta' dik is-sena l-parrocča ta' San Ġorġ kellha tidhol għal impenn gdid fl-istorja tagħha: impenn radjufoniku li jġib l-isem ta' *Lehen il-Belt Victoria*. Imma fuq il-hidma li saret fl-aħħar xahar sakemm twieled l-istazzjon *Lehen il-Belt Victoria* u aktar fuq l-istorja tiegħu forsi kien il-lok li wiehed jikteb aktar 'il quddiem.



L-Arcipriet iħabbar l-ftuh tar radju fuq il-bulettin parrokkjali. Lewwel minuti tal-kumitat responsabbli mit-twaqqif tar-radju, miktuba minn George Gauci.



Ix-xandira storika tal-ftuh, is-Sibt 3 ta' Lulju 1999.



Wiehed mill-ewwel festini fi Pjazza San Ġorġ.



Soru tal-Karità mill-parroċċa tagħna tagħlaq mitt sena

tirakkonta Maria Grech



Swor Lidia Formosa, soru tal-Karità mill-parroċċa ta' San Ġorġ, din is-sena qed tagħlaq mitt sena. Twieldet il-belt Victoria f'Marzu 1909 u hija t-tielet waħda minn tmien ulied. Irciviet il-Magħmudija fit-13 ta' dak ix-xahar fil-knisja parrokkjali ta' San Ġorġ, minn idejn l-arcipriet Felic Refalo, fejn tawha l-ismijiet ta' Ġużeppa, Grazjulla u Marjanna. Ta' tnejn u


għoxrin sena dahlet soru tal-Karità, fejn digà kellha oħtha qabilha, Swor Angela Maria, li m'għadhiex magħna.

Swor Lidia hadmet bhala ners f'diversi spatarijiet: l-iktar żmien li qattgħet kien ma' l-anzjani fl-isptar *San Vincenz de Paul*. Fi żmien il-Gwerra nsibuha taħdem qalb il-feruti fl-Isptar Ċentrali tal-Furjana. Hija dejjem qdiet dmirha sewwa, b'imhabba u b'karità ma' min kien qiegħed ibati. Meta irtirat mix-xogħol hija marret fid-dar ta' l-anzjani *Villa Maria S.sma Annunziata* f'Hal Balzan, fejn għadha sal-lum. Hawnhekk ukoll tat sehemha ma' hutha s-sorijiet li kienu iktar batuti minnha.

Nhar l-14 ta' Marzu 2009 il-komunità tas-sorijiet għamlulha festa f'għeluq sninha. Fis-6.00pm fil-knisja ta' l-istess sorijiet giet ikkonċelebrata Quddiesa ta' radd il-hajr, immexxija minn Mons. Lawrence Gatt, u bis-sehem ta' Mons. Carmelo Cefai, habib tal-familja, u żewġ qassisin oħra. L-arcipriet ta' San Ġorġ Mons. Pawlu Cardona, u wkoll l-E.T. Mons. Mario Grech, isqof ta' Ghawdex, ma setghux jattendu imma t-tnejn bagħtulha messagg' għal din l-okkażjoni unika. In-neputijiet tagħha li marru minn Ghawdex mal-familji tagħhom, u żewġ neputijiet li gew minn Ruma, Gino u Anna, il-koll hadu sehem fil-Quddiesa. Wara sar riċiviment fl-istess lokal.

Għal din l-okkażjoni attendew is-segretarju parlamentari Jason Azzopardi, is-sindku ta' Hal Balzan John Zammit Montebello, u s-sinjura Rose Galea, mart is-segretarju parlamentari Mario Galea. Il-Prim Ministru Dr Lawrence Gonzi ma setax jattendi, imma xorta bagħtilha l-awgurji tiegħu flimkien ma' rigal sabiħ bhala tifkira.

Nifirħu ma' Sr Lidia, wild il-parroċċa tagħna, f'din l-okkażjoni hełwa li thegġigna nitolbu għal vokazzjonijiet reliġjużi femminili mill-komunità parrokkjali tagħna!



Isem Ġużeppa Formosa fuq ir-Registru tal-Magħmudijiet tal-parroċċa.



L
O
U
R
D
E
S

2
0
0
9

Qaddisin “Ġorgġani”
RABTIET MAL-KULT TAL-PATRUN TAGHNA
U MA’ DAN IT-TEMPJU DDEDIKAT LILU

22

Antoine Vassallo

vasanti@mailtanet.net



Sant’Indrija ta’ Kreta

(lifkira liturgika fl-4 ta’ Lulju)



700 kien inhatar arċisqof tas-sede metropolita tal-gżira ta’ Kreta: id-djoċesi ta’ Gortina jew Gortinea. Kien ferm maħbub; fost id-deskrizzjonijiet tiegħu nsibu: “Kliem ta’ l-ghasel kien johroġ minn xofftejh u hadd li kien jisimgħu jew ihares lejn wiċċu ma seta’ jibqa’ ma jiggeddidx!”. It-talb tiegħu kien tant qawwi li anki sehew mirakli u ghegubijiet, fosthom it-tkeċċija tas-Saraċini mill-gżira.

Waslulna xi hamsin priedka tiegħu li tant kien imfahhar għalihom: mimlijin duttrina, teologija, kwotazzjonijiet bibliċi, immaginazzjoni poetika, retorika u frażijiet armonjużi. Ma jistax ma jkunx fil-lista ta’ l-aqwa oraturi ta’ zmienu! Jingħad li l-omeliji Marjani, li fihom lil Marija jfahharha bhala Immakulata u Assunta, gheni lil Piju IX u XII lejn id-dommi. Fost il-panegierki tal-qaddisin u għal festi oħra ta’ min isemmi anki wiehed magħruf sewwa għal jum San Ġorg. Dan sintendi wassal biex lil Sant’Indrija nsibuh fost l-ghorrief li pittrilna l-Professor Conti madwar it-twieqi tal-bażilika tagħna: għar-riħ tal-kappella ta’ San

Dan l-isqof għaref twieled f’Damasku fin-nofs tas-seba’ seklu. Jingħad li kien mutu u beda jitkellem b’miraklu meta tqarben ta’ seba’ snin; dan heggu għall-istudju tal-Kotba Mqaddsa. Ta’ hmistax, waqt zjara Ġerusalemm, iddecieda li jibqa’ hemm bhala patri fil-monasteru ta’ San Sava (u allura gieli ssejjah “ta’ Ġerusalemm”). Bilfors li impressjona għax fis-sena 685 il-Patrijarka bagħtu bhala delegat tiegħu fis-sitt konċilju ekumeniku (Kostantinopli III) biex juża d-duttrina ortodossa għall-kundanna ta’ l-erezija Monoteista (li tgħid li Ġesù kellu rieda divina biss). Ha fama għall-hajja axxetika u l-moħħ imdawwal tiegħu. Indrija gie ordnat djaknu u tawh li jmexxi djar għall-orfni u għall-anzjani. Xi dokumenti jirrifere għalih ukoll bhala responsabbli mill-knisja ddedikata lill-Ġherf Divin (il-*Hagia Sophia*) fil-kapitali imperjali. Sas sena

Pawl (“*Andrea Cretese*”). Hemm min jishaq li l-istorja tad-dragun żviluppat minn interpretazzjoni żbaljata fi żmien il-Kruċjati ta’ kwotazzjoni li juża f’din il-priedka: il-versett sitta tas-Salm 124 (“Imbierek il-Mulej li ma telaqniex priża għal snienhom”). Ovvjament irid jenfasizza l-għieda kontra l-hażen bl-ghajnuna divina, b’eżempju għall-Insara ta’ kull żmien! Hawn m’hawnx spazju biżżejjed; allura kemm nipproponi proġett: traduzzjoni għal ilsienna ta’ opri bħal dawn, qodma iżda rilevanti dejjem.

Minhabba l-originalità fil-metrika u l-mużika ta’ l-innijiet li kkompona (ghadhom ikantawhom sal-lum), it-tradizzjoni tghoddu bhala l-inventur ta’ aspetti tal-liturgija Bizantina; fahhruh bhala “kewkba tlellex” għall-hsibijiet għoljin fl-istil tiegħu. L-istudju sabulu ’l fuq minn mitt *hirmos* differenti: l-istofi li fuqhom jinbnew ta’ warajhom li-istruttura metrika. Antifona f’għiehu tiddekrivih bhala “glorja ta’ Missirijiet il-Knisja li, imdawwal mill-Ispirtu s-Santu, hrigt ixxandar innijiet ta’ grazzja u kliem għas-salvazzjoni”.

L-iprem minn xogħlu hu l-“*kanon* penitenzjali l-kbir”: mitejn u hamsin strofa (*troparia*) għar-Randan deskritti bhala “opra monumentali miktuba għall-meditazzjoni personali tiegħu”. *Kanon* hu innu liturgiku fit-tradizzjoni Ortodossa (maqsum f’partijiet jew odi) u dan jghoddu bhala dak li l-iktar fih spjegazzjonijiet mistiċi mill-Iskrittura kollha: donnu jagħti dawra shiha maż-żewġ Testmenti. Jimpresjonaw kemm is-sens ta’ umiltà u tama, u kemm dossologiji għoljin Trinitarji. Fil-fatt dan il-*kanon* hu miktub fil-forma ta’ djalogu bejn il-qaddis u ruħu: sejha mhegga għall-konverzjoni, b’riferenza kontinwa għall-hniena ta’ Alla mal-midneb. Allura hemm mijiet ta’ eżempji mill-Bibbja li għandhom iwasslu lejn l-indicma. Tant ihossuh importanti li jintuza kemm shih u kemm maqsum matul gimgha.

Indrija baqa’ jissejjah lejn Kostantinopli, x’aktarx minhabba l-“għieda” ma’ l-Ikonoklasti: dawn riedu li jinherdu l-ikoni jew pitturi qaddisa, u dak kru anki lill-awtoritajiet, minn xi imperaturi ’l isfel. Dan l-isqof għaref kien jargumenta li ma tistax tkun Nisrani shih jekk ma tqimx ’il-qaddisin, u ma tistax tqimhom sew jekk twarrab xbihiethom. Forsi fir-ritorn mill-kapitali miet fil-gżira ta’ Lesbos – imbiegħda sew minn Kreta – fis-sena 740 (iżda hemm min jghid li din id-data tard wisq!). Ir-relikwi tiegħu ttieħdu Kostantinopli, f’monasteru msemmi għalih. Xi drabi jhawduh ma’ Sant’Indrija ta’ Kreta iehor (imsejjah “il-Kalibita”) li sofrta l-martirju fl-istess seklu u li jifakkar f’Ottubru.

Fl-ahhar nett nirriferekom għall-istudju li kitbilna Dun George J. Frendo fil-volum enċiklopediku *SAN ĠORG* (pagna 26).



ROKNA għat-tfal



Gheżież tfal, kif intom! Ċert li gawdejt u l-vaganzi tas-Sajf mill-ahjar li stajtu. U ghamiltu sewwa għax dan huwa ż-żmien ta' mistrieħ. Ninsab ċert ukoll li għalkemm issa ilha xi ftit li għaddiet il-festa ta' San Ġorġ, din għadha f'moħħkom. U ma jistax ikun mod ieħor għax il-festa tagħna hija waħda kbira u ferm popolari u thallik bla nifs daqskemm ikun fiha x'tara u tgawdi. Din is-sena reġa' kellna festa oħra kbira u kulhadd seta' jixxala u jiddeverti bla ebda problema. Għalikom it-tfal kellna wkoll id-dramm fuq il-hajja ta' San Ġorġ li fih hađu sehem bosta minnkom u oħrajn kienu dejjem preżenti fil-knisja biex jaraw l-episodji sbieħ li hallielna l-arcipriet emeritu Mons. Salv Borg.


Imbagħad komplejna għaddejjin bil-festi fl-irhula tagħna. Nghid għalija l-festi kollha sbieħ u dawn jgħinuna nersqu iktar lejn Alla. Dan għandu jkun l-iskop ta' kull festa Kristjana. Nahseb hafna minnkom iħobbuhom il-festi, waqt li ssib oħrajn li jippreferu jmorru Marsalforn, ix-Xlendi jew xi bajja oħra. Il-baħar sabiħ ukoll u jagħtina s-saħħa, u sewwa li mmorru nghumu. T'insewx: toqogħdux hinijiet twal fix-xemx qawwija u attenti wkoll mill-bram. Tirraggawx fil-baħar u għumu dejjem f'baħar nadif. U jekk tiehu xi haga ta' l-ikel miegħek jew xi *drinks*, thalli xejn warajk x'hin titlaq, izda halli l-post nadif kif tkun sibtu biex min jiġi warajk ikun jista' jgawdih bhalek!

Kif ngħidilkom dejjem, tahlux il-hin kollu tharsu u tiddevertu. Sib u ftit hin għall-qari bl-Ingliż jew bil-Malti, għax iż-żmien jitgerbeħ malajr u tergħu ssibu ruhkom fuq il-bankijiet ta' l-iskola. Morru sal-Librerija u ssellfu xi ktieb sabiħ u interessanti. Il-ktieb huwa l-aqwa haħib tal-bniedem. Hawn min iħobb jichu miogħu xi ktieb meta jmur jghum; m'hix idea hażina. Is-sajf twil u allura araw li tagħmlu wkoll xi opra tajba mal-proxxmu tagħkom. Tistgħu, ngħidu aħna, tmorru żżuru lil xi haħd marid l-isptar, tagħmlu xi qadja lill-ġirien, tmorru taraw lil xi anzjan jew lil xi haħd li jgħix waħdu, tagħmlu xi xogħol volontarju. Nahseb ukoll li xi whud minnkom attendew l-iskola-Sajf li jorganizza l-Oratorju *Don Bosco* inkella xi skola. Haga sabiħa u ta' min jinkuraġġiha.

Dak kollox għal-lum. Iz-żmien jitgerbeħ bla ma nittendu. Mela dan is-sajf aghmel użu sewwa mill-hin waqt li tiehu l-mistrieħ tiegħek. Ara li jkollok kollox lest ukoll għal meta jasal iż-żmien li terġa' lura lejn l-iskola.

 **Kompetizzjoni:** Semmuli zewg poeziji fuq San Ġorġ li deħru fil-ktieb tal-festa ta' din is-sena u għiduli min kitibhom. Aghtuni wkoll zewg strofi (tmien versi) minn waħda minn dawn il-poeziji. Għandkom żmien **sat-Tnejn 19 ta' Ottubru 2009**. Ibagħtuhom fl-indirizz tas-soltu: Kompetizzjoni Qwiel Maltin, c/o "Marjos", Triq Sir Paul Boffa, Victoria VCT 2111, Għawdex.

Sir Kiju Joe




Il-Grizma ta' l-Isqof (31 ta' Mejju 2009)

Attard Emanuel, Attard Jacob, Attard Jakob, Borg Ema Marie, Bugeja Daniela, Camilleri Francis James, Camilleri Michela, Camilleri Rudolf, Cassar George, Cassar Stefan, Cauchi Cherie, Cutajar David, Cutajar George, Debrincat Kimberlie, Debrincat Maria, Ellis Mark, Farrugia Mark, Galea Matthew, Gauci Marlon, Grech Andrew, Grech Lauren, Grima Annabelle, Grima Daniel, Mercieca Chris, Mercieca Jurgen, Mifsud Matthew, Mizzi Gianluca, Mompalao Kyle Jo, Portelli Angelica, Portelli Daniel, Portelli George Franklin, Portelli Joseph, Portelli Mark, Portelli Nicolas, Scicluna Ester, Sillato Francesca, Spiteri Jorgen, Spiteri Owen, Sultana George, Sultana Nathlin, Theuma Dorianne, Xerri Anthony.

L-Ewwel Tqarbina (7 ta' Ġunju 2009)

Attard Romualdo, Balzan Sarah, Camenzuli Riana, Camilleri Jeremy, Camilleri Monique, Cassar Joshua, Cauchi Justin, Cremona Oliver, Cutajar Emer Pio, Farrugia Lucas, Farrugia Miquel, Galea Angelica, Gauci Ian, Grima Gabriel, Hadhri Chris, Mercieca Yanika, Mizzi Mark, Moffitt Jayden, Pace Michela, Portelli Joseph, Rapa Jeremy, Sacco Karl, Scerri Kimberley, Tabone Lorianne, Vella Adam, Vella Nicholas, Zammit Anthony.



T
I
S
L
I
B
A

Mimdudin

- 5 Il-qagħda tagħha bdiet tirkupra wara sena diżastru. (9)
- 10 Kunjom. (7)
- 11 Jintuża waqt xi gwerra. (9)
- 13 Ta' l altar ta' San Ġuzepp ġiet imbierka f'Lulju tas-sena 1987. (10)
- 14 Hekk jissejjaħ anniversarju li jiċcelebra qassis. (12)
- 17 Issib minnhom waqt xi gwerra. (6)
- 19 Kull għaqda timxi magħhom. (6)
- 20 Dari hafna nies kienu jisimghuh. (11)
- 23 Issib hafna ta' xi qaddis jew patrun. (6)
- 24 Kulur. (7)
- 25 Taht din il-hakma gejna attakkati mill-furbani. (9)
- 26 Sabiha. (9)
- 27 Immu litu ġiku Ortodoss. (5)

Weqfin

- 1 Normalment isir wara kunċert muzikali jew inawgurazzjoni. (10)
- 2 Ta' *Lehen il-Belt Victoria* hija 104. (9)
- 3 Għadda minnha l-Appostlu tal-Ġnus. (11)
- 4 Titlu li jingħata lil xi qassis. (9)
- 6 Gzira fil-baħar Mediterran. (5)
- 7 Fil-bażilika ta' San Ġorġ issib hafna. (4)
- 8 Jirrapprezenta lil Malta f'diversi pajjiżi madwar id-dinja. (10)
- 9 M'hix antika. (7)
- 12 Fil-kumitati tal-festi ssib hafna minnhom. (10)
- 14 Ġeneralment tohroġ f'jum il-festa. (11)
- 15 T'indaqq fil-knisja. (8)
- 16 Kull stazzjon tat-televiżjoni għandu bhalha. (5)
- 18 Xahar tas-sena. (7)
- 21 Kull tip ta' bini jkollu bhalha. (7)
- 22 Hemm diversi kwadri fil-bażilika ta' San Ġorġ b'dan it-tip ta' materjal. (6)

Premju: Ir-rebbieh jiehu xirja ta' €35 minn għand G.F.S. Ta' l-Orjenti ta' 15 Triq ir-Repubblika, il-belt Victoria; tel: 21 563 018.

ta' l-orjenti
GFS
George Farrugia
& Sons

Ibagħtu t-tisliba maħduma flimkien mad-dettalji tagħkom f'dan l-indirizz: *Tisliba - Il-Belt Victoria*, Uffiċċju Parrokkjali Bażilika San Ġorġ, Triq il-Karità, Victoria VCT 1200, Ghawdex, jew inkella permezz ta' email lil neville@sangorg.org, sa mhux aktar tard mit-Tnejn 19 ta' Ottubru 2009.

Ma jiġux accettati tislubiet maħduma fuq il-gurnal stess. Ir-rebbieh/a jithabbar fil-harga li jmiss, flimkien mar-rizultati t-tajba.

Rizultati tat-tisliba ta' Mejju-Ġunju 2009: Hadd ma rebah din it-tisliba.

MIMDUDIN: 1) xettru; 3) eremita; 7) April; 8) ERDF; 10) festa; 13) megalomartri; 14) Atti; 15) Kostantinopli; 20) ġilju; 22) traduzzjoni; 23) kuntratt; 24) ġens; 25) bumbardamenti.

WEQFIN: 2) Talkies; 3) eku; 4) Mediterran; 5) Randan; 6) Patrijarka; 7) armonija; 8) eliti; 9) general; 11) duttrina; 12) Occident; 16) sagristija; 17) nisel; 18) patrimonju; 19) titular; 21) Lulju.




Mid-Djarju Parrokkjali

KRONAKA TAL-PARROĊĊA

Ġunju – Lulju 2009

Andrew Formosa

andrew@ilbeltvictoria.org



Il-Hadd 31 ta' Mejju

11.00am: Fs-solennità ta' Ghid il-Hamsin I-E.T. Mons. Mario Grech, isqof ta' Ghawdex, mexxa konċelebrazzjoni solenni li fiha amministra s-sagrament tal-Grizma ta' l-Isqof lill-kandidati mill-parroċċa ta' San Ġorġ.

Mill-Hadd 31 ta' Mejju sat-Tlieta 2 ta' Ġunju

06.00pm: L-arcipriet emeritu Mons. Ġużeppi Farrugia mexxa tliet ijiem ta' Tridu solenni fil-bażilika bi tnejn għall-festa parrokkjali ta' San Ġwann Bosco.

L-Erbgħa 3 ta' Ġunju

06.00pm: Giet iċċelebrata l-festa parrokkjali ta' San Ġwann Bosco, fl-okkażjoni taż-żjara ta' l-istatwa tiegħu mill-*Oratorju Don Bosco*. Dan biex tfakkru l-hamsa u sebghin sena mill-ftuħ ta' l-ewwel Oratorju kif ukoll mill-kanonizzazzjoni tal-qaddis. Saret konċelebrazzjoni solenni mmexxija mill-arcipriet emeritu Mons. Ġużeppi Farrugia, fejn Dun Effie Masini, saċerdot tal-parroċċa u direttur ta' l-Oratorju, għamel diskors storiku qasir fuq ir-rabta ta' Don Bosco mal-parroċċa ta' San Ġorġ. Wara harġet purċissjoni bl-istatwa ta' San Ġwann Bosco lejn l-*Oratorju Don Bosco*, fejn hadu sehem il-kapittlu u l-kleru u l-banda ċittadina *La Stella*.



Il-Ħamisijiet 4, 11, 18 u 25 ta' Ġunju

06.00pm: Saru l-Ħamisijiet devozzjonali ta' San Ġorġ, immirati b'mod speċjali lejn l-adoxxenti u t-fal tal-parroċċa. Il-Quddies bil-priedka tmexxa minn Patri Peter Paul Cachia OSA, il Kan. George Bezzina, Dun Ġużepp Gauci u Mons. George Grima rispettivament.

Il-Hadd 7 ta' Ġunju 2009

11.00am: Fil-festa tat-Trinità Qaddisa l-arcipriet Mons. Pawlu Cardona ta l-ewwel tqarbina lil numru ta' t-fal mill-parroċċa tagħna.

L-Erbgħa 10 ta' Ġunju

08.00pm: Inghata bidu għat-tmax-il edizzjoni tal-*Victoria International Arts Festival* bi tnejn għall-festa ta' San Ġorġ. Il-kunċerti kollha saru fl-Awla Mons. *Giuseppe Farrugia*, fil-bażilika jew fl-inħawi tal-madwar, u bdew kollha – hliet għal xi eċċezzjonijiet – fit-8.00pm.

Il-Ġimgħa 12 ta' Ġunju

Giet iċċelebrata s-solennità tal-Qalb ta' Ġesù. Fil-bażilika kien jum ta' adorazzjoni solenni.

Il-Hadd 14 ta' Ġunju

09.00am: Tfasslet is-solennità tal-Ġisem u d-Demm tal-Mulej b'konċelebrazzjoni konventwali u purċissjoni qasira bis-Santissmu Sagrament li harġet sa Pjazza Indipendenza.

It-Tnejn 29 ta' Ġunju

09.00am: F'għeluq is-Sena Pawlina u fis-solennità ta' San Pietru u San

Pawl saret konċelebrazzjoni konventwali fil-bażilika.

It-Tlieta 30 ta' Ġunju

Fis-6.00pm: Bħala parti mill-programm tal-festa, Mons. Emanuel Curmi mexxa Quddies għall-persuni b'diżabbiltà minn Ghawdex kollu. Wara saret ikla tal-festa għalihom organizzata mil-*Ladies Society* fiċ-ċentru parrokkjali.

Il-Ħamisijiet 2 u 9 ta' Lulju

06.00pm: Il-Quddies bil-priedka tat-tmien Ħamis ta' San Ġorġ saret mill-arcipriet emeritu Mons. Ġużeppi Farrugia.

Il-Ġimgħa 3 ta' Lulju

07.00pm: L-istazzjon komunitarju tar-radju *Lehen il-Belt Victoria* fakkar l-għaxar anniversarju mill-ftuħ tiegħu permezz ta' konċelebrazzjoni solenni li għaliha kienu preżenti dawk kollha li xi darba jew oħra hadmu fir-radju. Fi tmiem il-Quddies sar kxi ta' lapida ta' tifikira fis-sular ta' isfel tal-bini ta' l-istazzjon fi Pjazza San Ġorġ u wara festin żgħir fl-istess pjazza.

Is-Sibt 4 ta' Lulju

10.00am: Bħala parti mill-attivitajiet f'għeluq l-għaxar snin ta' l-istazzjon *Lehen il-Belt Victoria* saret xandira diretta minn Pjazza San Ġorġ fejn ġew intervistati bosta kollaboraturi ta' l-istazzjon. L-xandira, li tmexxiet minn Francesco Pio Attard, waqfet għall-habta tas-1.00pm.

06.00pm: Inghata bidu għan-Novena ta' San Ġorġ fil-bażilika, b'disat ijiem ta' tnejn għall-festa. Il-Quddies tmexxa mill-membri onorarju tal-kollegġjata ta' San Ġorġ u kappillan tal-Munxar, il-Kan. Tonio Galea. Kull jum tan-Novena f'hin l-omelija ttella' episodju mir-rappreżentazzjoni drammatika *San Ġorġ: Il-Gawhra ta' Kristu Rebbieh*, miktuba minn Mons. Salv Borg fl-2001. Id-direzzjoni kienet ta' Antonella Zammit u l-produzzjoni ta' l-uffiċċju parrokkjali. In-Novena kienet indirizzata b'mod partikulari għat-tfal u l-adoxxenti tal-parroċċa, li kienu ilhom jithejjew għaliha fil-Ħamisijiet ta' San Ġorġ.

Il-Hadd 5 ta' Lulju

12.30am: F'għeluq l-attivitajiet marbuta ma' l-għaxar anniversarju ta' l-istazzjon komunitarju saret ikla lill-kollaboraturi kollha fid-dar parrokkjali.

Il-Ħamis 9 ta' Lulju

09.00am: Bħala parti mill-attivitajiet tal-festa fid-disa' u l-aħħar Ħamis ta' San Ġorġ saret Quddies għall-anzjani u l-morda bis-sehem tal-voluntiera ta' l-Ordni ta' San Ġwann, li fiha nġhata s-sagrament tal-Grizma tal-Morda. Wara saret *Tombola Get-Together* fiċ-ċentru parrokkjali.

Il-Ġimgħa 10 ta' Lulju

08.30pm: Saret l-ikla tradizzjonali tal-festa fi Pjazza San Ġorġ, organizzata mis-Socjetà *La Stella*.

Il-Hadd 12 ta' Lulju

11.00am: Mons. Alfred Xuereb mexxa konċelebrazzjoni solenni ta' radd il-hajr lil Alla fl-okkażjoni tal-hamsa u għoxrin sena presbiterali tiegħu. Fi tmiem il-Quddies Mons. Xuereb, assistent personali tal-Q.T. il-Papa Benedittu XVI, ġie pprezentat insinja tal-kollegġjata Gorgjana li tagħha hu membru onorarju, filwaqt li hu rreċiproka billi rregala lill-bażilika pjaneta minn għand il-Papa bl-arma pontifiċja tiegħu fuqha. L-omelija ta' l-okkażjoni saret mill-isqof emeritu Mons. Nikol Ġ. Cauchi, u kienu preżenti wkoll in-nunzu apostoliku f'Malta I-E.T. Mons. Tommaso Caputo, li fl-aħħar qara messagġ ta' awguri mill-Papa, u l-isqof ta' Ghawdex I-E.T. Mons. Mario Grech, li amministra l-Grizma ta' l-Isqof lit-fajjel George Camilleri.



06.00pm: Giet fi tmiemha n-Novena ta' San Ġorġ. L-episodju sar wara l-Quddiesa u fi tmiemu daħflet fil-bażilika l-istatwa ta' San Ġorġ Rebbieh ta' Vincenzo M. Cremona, li ntlagħget b'entuzjażmu kbir min-nies. L-istatwa mbagħad tqiegħdet fil-bieb tas-sagrastija sal-Ġimgħa 17 ta' Lulju. Hekk kif spiċċat in-Novena sar festin kbir lit-tfal kollha fi Pjazza San Ġorġ.

It-Tnejn 13 ta' Lulju

08.00pm: Giet fi tmiemha t-tnax-il edizzjoni tal-*Victoria International Arts Festival* b'kunċert sinfoniku u korali fil-bażilika San Ġorġ. F'dan il-kunċert konkluziv ħadu sehem l-*Orkestra Filarmonika Nazzjonali* ta' Malta, il-kor tal-bażilika *Laudate Pueri*, il-vjolinċellista Daniel Veis u l-organista Scott Farrell. Il-kunċert kien taħt id-direzzjoni tal-Prof. Joseph Vella, *maestro di cappella* tal-bażilika.

It-Tlieta 14 ta' Lulju

06.00pm: L-Arċipriet mexxa Quddiesa fil-knisja tar-Raġħaj it-Tajjeb, Taċ-Ċawla.

08.00pm: Hekk kif il-banda ċittadina *La Stella* waslet fi Pjazza San Ġorġ, wara li bdiet is-servizz tagħha mill-inħawi ta' Taċ-Ċawla, sar il-ħruġ ta' l-istatwa ta' San Ġorġ min-niċċa fost l-entuzjażmu tal-Ġorġjani miġbura fil-bażilika. L-istatwa mbagħad iddawret mal-bażilika sakemm inħarġet fil-bieb fejn sabet tilqagħha l-banda *La Stella* bl-innu marċ iddedikat lil San Ġorġ.

08.45pm: Iż-żgħażaġh u l-adoxxenti tal-parroċċa attendew għal *Ċelebrazzjoni ta' Xhieda Kristjana* madwar San Ġorġ organizzata mill-grupp *23four*. Din is-sena l-laqgħa tmexxiet mid-djaku Noel Debono, bit-tema "*Ibni darek fuq il-blat*" (Mt 7:24). Fl-aħħar tal-laqgħa nġhataw bħala tifkira ġebba forma ta' kantun żgħir bil-kliem tat-tema miktub fuqha kif ukoll *bookmark*.

09.30pm: Il-banda *Ite ad Joseph* tal-Qala bdiet il-marċ tagħha mis-sede tal-każin fi Triq ir-Repubblika sa Pjazza San Ġorġ, fejn imbagħad inġhata bidu għad-dimostrazzjoni bl-istatwa ta' San Ġorġ li ttellgħet fi Pjazza San Franġisk.

L-Erbgħa 15 ta' Lulju

06.30pm: Sar il-kant solenni ta' l-Għasar ta' l-ewwel jum tat-Tridu ippresedut minn Mons. George Grima, u dritt wara Mons. Carmelo Refalo għamel l-ewwel minn tliet priedki fuq il-qaddis. Il-Kan. George Debrincat ippresieda l-innu, l-antifona u l-barka Ewkaristika.

10.00pm: Il-banda ċittadina *La Stella* u l-banda *Santa Margerita* ta' Ta' Sannat Inġhaqdu fi Pjazza San Franġisk wara li bdew il-marċ tagħhom minn Triq Ġħajn Qatet u Triq l-Arċisqof Pietru Pace rispettivament, fejn taw bidu għad-dimostrazzjoni bl-istatwa ta' San Ġorġ fuq iż-Żiemel, xogħol Alfred Camilleri Cauchi. Id-dimostrazzjoni spiċċat fi Pjazza San Ġorġ fejn l-istatwa ttellgħet fuq il-pedistall tagħha.

Il-Ħamis 16 ta' Lulju

09.00am: Mons. Ġużeppi Farrugia, arċipriet emeritu, mexxa konċelebrazzjoni solenni, bis-sehem tal-kapitlu u l-kleru tal-kolleġġjata, għal ruħ is-saċerdoti mejtin tal-parroċċa

01.00pm: Il *Colyton Grammar School Choir* mill-Ingiltterra għamel kunċert fil-bażilika.

06.30pm: Il-Kan. Felix Tabone, vigarju parrokkjali, mexxa l-kant solenni ta' l-Għasar tat-tieni jum tat-Tridu, u wara Mons. Carmelo Refalo għamel it-tieni priedka fuq il-patron. Wara t-talba tal-kurunella Mons. Alfred Xuereb mexxa ċ-ċelebrazzjoni Ewkaristika.

09.30pm: Bdiēt id-dimostrazzjoni bl-istatwa l-ġdida ta' San Ġorġ Patron t'Għawdex, bis-sehem tal-baned *Beland* taż-Żejtun u *Santa Marija* taż-Żebbug, li ttellgħet fi Pjazza Savina, imma qabel intwera *feature* bl-isem ta' *San Ġorġ: Patron t'Għawdex* fl-istess pjazza.

Il-Ġimgħa 17 ta' Lulju

09.00am: L-arċipriet Mons. Pawlu Cardona mexxa konċelebrazzjoni solenni, bis-sehem tal-kapitlu u l-kleru, b'suffraġju għall-membri tal-parroċċa li mietu fl-aħħar sena.

06.30pm: L-Għasar tat-tielet jum tat-Tridu tmexxa minn Mons. Carmelo Scicluna, u fi tmiemu fil-preżenza ta' l-isqof u dekan tal-kolleġġjata Mons.

Mario Grech saret ċerimonja qasira tal-pussess ta' dinjtajiet, uffiċċji u membru ġdid tal-kapitlu. Wara Mons. Carmelo Refalo ta għall-aħħar darba omelija mill-isbaħ fuq il-qaddis tagħna. Il-Kan. On. Dr Joe Zammit mexxa ċ-ċelebrazzjoni Ewkaristika.

09.30pm: Il-banda ċittadina *La Stella* tat bidu għad-dimostrazzjoni bl-istatwa ta' San Ġorġ Rebbieh, bis-sehem tal-banda Mnarja tan-Nadur, li ttellgħet fi Pjazza Indipendenza.

Is-Sibt 18 ta' Lulju

09.00am: L-E.T. Mons. Ġużeppi Mercieca, arċisqof metropolita emeritu ta' Malta, ippresieda konċelebrazzjoni solenni bil-kant tat-*Te Deum* b'radd il-ħajr lil Alla għas-suċċess spiritwali tat-Tridu mqaddes.

06.00pm: Il-banda ċittadina *La Stella* bdiet marċ minn quddiem is-sede tagħha fi Triq ir-Repubblika u laqgħet lill-isqof Mons. Mario Grech, dekan tal-kolleġġjata ta' San Ġorġ, u akkumpanjatu sal-bażilika.

06.20pm: L-E.T. Dr George Abela, President tar-Repubblika ta' Malta, intlaqa' bl-innu Malti fi Pjazza San Ġorġ u wara nġhaqad mal-miġemgħa fil-bażilika għat-Translazzjoni solenni.

06.30pm: Saru fil-bażilika t-Translazzjoni solenni u ċ-ċelebrazzjoni pontifikali ta' l-ewwel Għasar ippreseduti mill-isqof djoċesan Mons. Mario Grech, assistit minn delegazzjoni tal-kapitlu tal-Katidral u l-kapitlu tal-kolleġġjata ta' San Ġorġ.

07.45pm: Mons. Ġużeppi Farrugia, arċipriet emeritu, ta l-barka Ewkaristika.

09.30pm: Il-banda ċittadina *La Stella* esegwiet l-innu immortali *A San Giorgio Martire* taħt id-direzzjoni tas-surmast direttur il-Prof. Joseph Vella. Wara beda marċ kolossali minn Pjazza San Ġorġ bis-sehem tal-baned *La Stella u King's Own* tal-Belt fi Triq ir-Repubblika, li ntemm bil-ħruq tan-nar ta' l-art fi Pjazza San Franġisk.

Il-Ħadd 19 ta' Lulju

08.00am: Il-kapitlu u l-kleru tal-bażilika akkumpanjaw lill-isqof u dekan Mons. Mario Grech mill-palazz veskovili sal-bażilika ta' San Ġorġ. Il-banda *Ite ad Joseph* għamlet marċ minn Pjazza San Franġisk sa Pjazza San Ġorġ, fejn akkumpanjat il-purċissjoni qasira.

08.20am: Dr Lawrence Gonzi, Prim Ministru ta' Malta, intlaqa' bid-daq ta' l-innu Malti biex wara nġhaqad mal-ġemgħa miġbura fil-bażilika għall-pontifikal tal-festa.

08.30am: Wara li ntemm il-kant tat-Terza fis-sagrastija maġġuri, beda l-pontifikal solenni mmexxi mill-isqof u dekan tal-kolleġġjata Mons. Mario Grech, fejn giet esegwita l-*Mass in D in honour of St George "Princeps Martyrum"* tal-Prof. Joseph Vella. Għall-pontifikal kienu preżenti diversi dinjtajiet, filwaqt li Mons. Grech għamel l-omelija fuq il-Patron tal-ġzira.

06.00pm: Iċ-ċelebrazzjoni pontifikali tat-tieni Għasar giet ippreseduta mill-E.T. Mons. Nikol Cauchi, isqof emeritu ta' Għawdex.

07.00pm: Bdiēt ħierġa l-purċissjoni pontifikali ta' San Ġorġ, fejn il-banda ċittadina u dekana *La Stella* laqgħet fil-bieb l-istatwa titulari bid-daq ta' l-innu *Georgius natus est*. Wara l-wieħed u għoxrin salut il-banda *La Stella* esegwiet l-innu immortali *A San Giorgio Martire* fejn għal darb'oħra waqt il-glorja sar it-tixjir tal-palm.

07.30pm: Bdiēt miexja l-purċissjoni pontifikali mmexxija mill-E.T. Mons. Mario Grech, bis-sehem ta' rappreżentanti tal-kapitlu Katidrali, il-kapitlu u l-kleru tal-bażilika, ordnijiet reliġjużi, seminaristi tal-djoċesi u fratellanzi tal-parroċċa. Il-banda ċittadina u dekana *La Stella* akkumpanjat bid-daq ta' marċijiet reliġjużi.

10.00pm: Il-purċissjoni, li daret madwar il-belt t'Għawdex, waslet fi Pjazza San Ġorġ. L-istatwa mbagħad intlaqgħet bid-daq u l-kant ta' l-innu *Lill-kbiri martri San Ġorġ*, biċ-ċapċip tal-poplu Għawdxu u merfugħa mill-partitarij.

10.30pm: Wara d-dħul ta' l-istatwa fil-bażilika arċimatriċi u protoparrokkjali ndaqqet l-antifona *Beatus Georgius* u fit-tmiem inġhataw il-barka Ewkaristika mill-Arċipriet. B'hekk intemmu l-festi kbar f'għieħ il-patron tal-ġzira Għawdxija, San Ġorġ.

Il-Ġimgħa 24 ta' Lulju

08.00pm: Sar BBQ fuq il-bejt taċ-ċentru parrokkjali għat-tfal, l-adoxxenti u ż-żgħażaġh kollha li ħadu sehem fin-Novena tal-festa.

GHAXAR SNIN TA' STAZZJON TAR-RADJU KOMUNITARJU

Lehen il-Belt Victoria, l-istazzjon tar-radju komunitarju tal-parroċċa, fit-3 ta' Lulju 2009 għalaq għaxar snin mill-ewwel xandira uffiċjali tiegħu fl-1999. L-anniversarju tfakkar b'sensiela ta' appuntamenti, fosthom Quddiesa u kxiq ta' lapida commemorattiva mill-Arċipriet fis-sular ta' isfel ta' *Dar Lehen il-Belt Victoria* il-Ġimgħa 3 ta' Lulju, programm speċjali minn Pjazza San Ġorġ bis-sehem ta' bosta prezentaturi u kollegi s-Sibt 4 fil-ġhodu, u pranzu fiċ-ċentru parrokkjali għall-kollaboraturi kollha ta' l-aħħar għaxar snin il-Ħadd 5. Għall-okkażjoni tnejn ukoll skeda speċjali mhawra b'bosta programmi ta' tifikira, li ġiet irriklamata fi ktejjeb speċjali b'artikli storiċi.



NOVENA DRAMMATIZZATA

Fid-disat ijiem tan-Novena reġgħet ġiet introdotta b'suċċess ir-rappreżentazzjoni drammatika fuq il-hajja ta' San Ġorġ. Waqt il-hin ta' l-omelija tteggħu l-episodji mid-dramm *San Ġorġ: Gawhra ta' Kristu Rebbieh* ta' Mons. Salv Borg, taht id-direzzjoni ta' Antonella Zammit, bis-sehem ta' atturi żgħażaġh u t-fal. Il-Quddies tmexxa mill-Kan. Tonio Galea. Fl-aħħar ġurnata d-dramm sar wara l-Quddies, u ddaħhlet fil-bażilika l-istatwa ta' San Ġorġ Rebbieh; wara tlella' festin kbir għat-tfal fi Pjazza San Ġorġ. Fil-jiem tan-Novena spikka l-kant, wisq għal qalb it-tfal tal-parroċċa, ta' l-innu tal-Kan. Joe Mejlak u l-Prof. Joseph Vella *Georgius natus* u l-innu ta' l-is-sena jagħlaq hamsa u għoxrin scena minn moħħall-okkażjoni taċ-ċentinarju Ġorġjan ta' l-19.

BIDLIET U TIĠDID FIL-KAPITLU ĠORĠJAN

B'digriet tat-Tnejn 13 ta' Lulju 2009, iffirmat fil-Kurja Veskovili ta' Għawdex, l-isqof djoċesan u dekan tal-kollegġjata Mons. Mario Grech ordna ħatriet godda fi hdan il-kapitlu Lateranensi ta' San Ġorġ. Dan wara li xi dinjitatiet u uffiċċji sfaw vakanti fl-aħħar snin. Iċ-ċerimonja tal-pussess u l-wegħdjet tħabbret għall-gharrieda għall-aħħar jum tat-Tridu, il-Ġimgħa 17. Dak in-nhar, wara l-kant ta' l-Għasar solenni mmexxi minn Mons. Carmelo Scicluna, fil-preżenza ta' l-isqof Grech li assista minn fuq it-tron, saret iċ-ċerimonja: Mons. Carmelo Scicluna sar teżorier, il-Kan. Karm Grech kantur u l-Kan. Saver Calleja primicerju; l-aħħar tnejn għalhekk irċivew it-titlu ta' monsinjur. Il-Kan. Ġwann Mercieca sar penitenzier, il-Kan. Ġużeppi Sacco teologu u l-Kan. Felic Tabone kanċillier. Il-Kan. George Bezzina, s'issa onorarju, sar koġitur tal-Kan. Ġwann Scicluna. Fl-aħħar nett Dun Emanuel Buttigieg, s'issa ċerimonier tal-kapitlu, ġie mlilbes mill-Isqof bhala kanonku effettiv tal-kollegġjata.

